

ಶಿವಕಂಜಿ

ನವೆಂಬರ್

1993

ತಿಳಿನಗೆಯ ಕಾರಂಜಿ

ಪ್ರಕಾಶ್

ನಂದಿನಿ ಕಾಪಡಿ

ಹೊಸದುರ್ಗ ಶ್ರೀನಾಗರಾಜ

ಎಂ. ಎನ್. ಕೆ.

ಕೇಶ

ವಿಜಯ ಸಚ್ಚಿದಾನಂದ

ವಿವಿ



ಪ್ರತಿ: 2 ರೂ. 50 ಪೈ.

With Best Compliments from:

KARNATAKA INSECTICIDES & FUNGICIDES
Plot No. 27-B, II Phase, Peenya Industrial Area
BANGALORE - 560 058

PRODUCTS formulated and sold

- SVR Carbendazim 50% WP ISI marked
- A Broad Spectrum Systemic Fungicide recommended for Coffee Collar Rot, Black Rot & Brown-eye spot.
- Available in 50gms. 100 gms., 500 gms. and 1 kg. at economical prices.
- SVR BHC 50% WP
- Guaranteed quality, Recommended for swabbing stems for control of Coffee White stem Borer.

BAYLETON 25 WP

- Systemic Fungicide for Effective Coffee Leaf Rust Control. (It has the Registered Trade Name of Bayer AG Leverkusen West Germany). Bayleton Technical is imported from West Germany.

Marketed by:

S.V. Rangaswamy & Co. Ltd.

No. 2, III Cross, Kalasipalyam New Extension
BANGALORE - 560 002



ಸಂಪುಟ ೧೧

ನವೆಂಬರ್ ೧೯೯೩

ಸಂಚಿಕೆ ೨

ಪ್ರತಿಧ್ವನಿ

ಭೂಕಂಪದಲ್ಲಿ ನೊಂದು ಸಂಕಟದಲ್ಲಿ ಬದುಕಿರುವವರ ಸಹಾಯಾರ್ಥ ಒಂದು ತಿಂಗಳ ವೇತನವನ್ನು ಕೊಡಬೇಕೆಂದು ಎಲ್ಲಾ ವಿಧಾನ ಸಭಾ ಸದಸ್ಯರಿಗೆ ಸರಕಾರಿ ಸಚೀತಕರಿಂದ ಕರೆ -

ಒಂದು ತಿಂಗಳ ವರಮಾನ ಎಂದಿದ್ದರೆ ಒಂದೆ ತಿಂಗಳಲ್ಲಿ ಪರಿಹಾರ ದೊರಕುತ್ತಿತ್ತು ಎಂಬುದು ಅನುಭವದ ಮಾತಲ್ಲವೇ ?

* * *

ಕಬ್ಬನ್ ಪಾರ್ಕಿನ ಮಯೂರ ಹೋಟೆಲ್ ಇನ್ನು ಮುಂದೆ ಮಕ್ಕಳ ಪುಸ್ತಕ ಭಂಡಾರವಾಗುತ್ತದೆ. ಇದು ಗಾಂಧಿಜಯಂತಿಯ ಕೊಡುಗೆ - ಬೆಂಗಳೂರು ಆಕಾಶವಾಣಿ.

ಇದು ಭಾರತದಲ್ಲಾದ ನಿರ್ಧಾರವಿರಲಾರದು ಎಂದು ಮೇಲಿಂದ ಗಾಂಧಿ ಇಣುಕಿ ನೋಡಿದರಂತೆ. ಅನುಮಾನ ಬಗೆಹರಿಯಲಿಲ್ಲವಂತೆ.

* * *

ಗಸ್ತಿನಲ್ಲಿದ್ದಾಗ -ರೌಡಿಗಳಿಂದ ಪೊಲೀಸರಿಗೆ ತಿವಿತ -ಸುದ್ದಿ

ಗಸ್ತಿನಲ್ಲಿದ್ದ ವರಾರು ?

ಪಂದಿತ್ ಚಂದ್ರಕಾಂತ್

ಗೌರವ ಸಲಹೆಗಾರರು :	ಲೇಖನ	ಲೇಖಕ/ಲೇಖಿಕೆ	ಪುಟ
ಶ್ರೀ ಅ. ರಾ. ಸೇ. ಶ್ರೀ ಶೇಷಗಿರಿ	ಅಪರಂಜಿ ಕಿಡಿ	ಪ್ರಕಾಶ್	4
ಸಂಪಾದಕ : ಶಿವಕುಮಾರ್	ಅಪರಂಜಿ ಹುಟ್ಟಿದ ಹಬ್ಬ	ಪ್ರಕಾಶ್	6
	ಆಗ ಈಗ		
ಚಂದಾ ವಿವರ :		ನಂದಿನಿ ಕಾಪಡಿ	10
ಬಿಡಿ ಪ್ರತಿ :	ನಂಬಿದರೆ ನಂಬಿ		
2 ರೂ. 50 ಪೈ.		ಹೊಸದುರ್ಗ ಶ್ರೀನಾಗರಾಜು	11
ವಾರ್ಷಿಕ ಚಂದಾ	ವೊಟಿಂಗ್ ಸಂಸ್ಕೃತಿ		
25 ರೂ.		ಎಂ.ಎನ್.ಕೆ	14
ಆಜೀವ ಚಂದಾ :	ಮುಂದಿನ ಇಂದ್ರಪಟ್ಟ ಯಾರಿಗೆ ?		
250 ರೂ.		ಕೇಫ	17
ವಿಳಾಸ :	Simple Living and High Thinking		
ಅಪರಂಜಿ ಕಾರ್ಯಾಲಯ		ವಿಜಯ ಸಚ್ಚಿದಾನಂದ	30
36, 6ನೆಯ ಮುಖ್ಯ ರಸ್ತೆ			
ಮಲ್ಲೇಶ್ವರಂ			
ಬೆಂಗಳೂರು 560 003			
ಕೆಲಸದ ವೇಳೆ :	ಓ ದೇವರೇ ಇವರನ್ನು ಕ್ಷಮಿಸು		
ಬೆಳಿಗ್ಗೆ 8ರಿಂದ		ಶಿವು	35
10 ಗಂಟೆಯವರೆಗೆ			

ಮುದ್ರಣ : ಇಂಪ್ರೆಷನ್ಸ್, ಮಲ್ಲೇಶ್ವರಂ, ಬೆಂಗಳೂರು
ದೂರವಾಣಿ : 342144

ಅಪರಂಜಿ

(ತಿಳಿಸಗಯ ಕಾರಂಜಿ)

ಸಂಪುಟ ೧೧

ನವೆಂಬರ್ ೧೯೯೩

ಸಂಚಿಕೆ ೨

ಈಶ್ವರನು ಯಂತ್ರಾರೂಢವಾಗಿರುವ ಎಲ್ಲ ಪ್ರಾಣಿಗಳನ್ನು ಮಾಯೆಯಿಂದ
ಭ್ರಾಂತಿಗೊಳಿಸುತ್ತಾ ಇರುವನು

ಗೀತಾ

ಪರಮಾರ್ಥ ಸತ್ಯವೆಂದರೆ. ಪರಮಾತ್ಮನೇ ಜೀವ ಎನ್ನಿಸಿಕೊಳ್ಳುತ್ತಾನೆ
ವ್ಯವಹಾರದಲ್ಲಾದರೋ ಅನೇಕರು ಉಂಟು. ಅವರನ್ನು ತನ್ನ ಮಾಯೆಯಿಂದ
ಭ್ರಾಂತಿಗೊಳಿಸುತ್ತಾ ಪರಮಾತ್ಮನು ತಾನೇ ತಾನಾಗಿದ್ದಾನೆ - ಅನಂತ ಕೋಟಿ
ಬ್ರಹ್ಮಾಂಡಗಳ ಆಕಾಶ ಕಾಯಗಳು ಸುತ್ತುತ್ತಿದ್ದರೂ ಆಕಾಶ, ಆಕಾಶವಾಗಿಯೇ
ಇದೆ.

ಹಾಗೆಯೇ ಲೋಕದಲ್ಲಿಯೂ ಇತಿಹಾಸ ಪೂರ್ವದಿಂದಲೂ ನಿಮ್ಮನು
ಉದ್ಧಾರ ಮಾಡುತ್ತೇವೆ. ನಿಮಗೆ ಆ ಲೋಕದಲ್ಲಿ ಸೀಟ್ ರಿಸರ್ವ್ ಮಾಡಿಸುತ್ತೇವೆ.
ನಮ್ಮನ್ನು ಒಪ್ಪಿಕೊಂಡರೆ ದೇವರಿಗೆ ಹೇಳಿ ಶಿಕ್ಷೆ ತಪ್ಪಿಸುತ್ತೇವೆ. ನಾವು ಹೇಳಿದ
ಹಾಗೆ ಕೇಳಿದರೆ ಮಾತ್ರ ನಿಮಗೆ ವಿನಾಯಿತಿ ಎನ್ನುವವರು ಹಲವರು ಇದ್ದರು.
ಇದ್ದಾರೆ. ಇನ್ನೂ ಬರುತ್ತಾರೆ.


ನಿಮ್ಮನ್ನು ಏಕೆಂದೂ ಉದ್ಧರಿಸುತ್ತೇವೆ ಎಂಬ ಭ್ರಮೆಯ ಯಂತ್ರವನ್ನು
ಹತ್ತಿಸಿರುವವರು ಎಷ್ಟು ಜನ ! ಅವರು ನಿಮ್ಮನ್ನು ಉದ್ಧಾರ ಮಾಡುವುದಕ್ಕೆ
ಯಾವ ಶುಲ್ಕವೂ ಇಲ್ಲ. ಸರ್ಕಾರವೇ ಕೊಟ್ಟ ಒಂದು ಕಾಗದದಲ್ಲಿ ಅವರೇ
ಕೊಟ್ಟ ಒಂದು ಟಿಸ್ಸೆಯನ್ನು ಒತ್ತಿ, ಅವರೇ ಇಟ್ಟಿರುವ ಒಂದು ಡಬ್ಬಿಯಲ್ಲಿ
ಹಾಕಿಬಿಡಿ. ಆಮೇಲೆ ನಿಮ್ಮನ್ನು ಭ್ರಮೆಯ ಯಂತ್ರಕ್ಕೆ ಹತ್ತಿಸಿ, ಅಧಿಕಾರದ
ಈಶ್ವರತ್ವದಲ್ಲಿ ಇದ್ದುಬಿಡುತ್ತಾರೆ.

ಭಾರತ ಚೀನಾಗಳ ಒಟ್ಟು ವಿಸ್ತೀರ್ಣದಷ್ಟು ಭೂಭಾಗ ಒಂಜರಾಗಿದೆಯೆಂದು
ವಿಜ್ಞಾನಿಗಳು ಲೆಕ್ಕ ಹಾಕಿದ್ದಾರೆ. ಅವರ ದಿವ್ಯ ಸೇವೆಯಿಂದಲೇ ತಾನೇ ಹಾಗಾಗಿರು
ವುದು ?

ಸಾಕ್ಷರತೆಗಾಗಿ ಎಲ್ಲಾ ಪ್ರಚಾರವೂ ನಡೆದಿದೆ ಅದು ಸಾಧಿತವಾಗಿದೆಯೇ?
ಆಗಿದೆ ಎಂಬ ಭ್ರಮೆಯ ಯಂತ್ರವನ್ನು ಹತ್ತದೆ ಬೇರೆ ಮಾರ್ಗವಿಲ್ಲ.

ಸಾವಿರ ಸಾವಿರ ಕೋಟಿಗಳನ್ನು ಗುಳುಂ ಮಾಡಿದವರು ಯಾರೇ ಆಗಲಿ
ಅವರನ್ನು ಶಿಕ್ಷಿಸುತ್ತೇವೆ ಎಂಬ ಭ್ರಮಾ ಯಂತ್ರದ ಮೇಲೆ ನಮ್ಮನ್ನು ಹತ್ತಿಲ್ಲವೇ ?

ದೇವರು ಯಾಕೆ ಕಣ್ಣೀರು ಕರೆಯಬೇಕು ಪ್ರಚಾರದ ಭ್ರಮಾಯಂತ್ರವನ್ನು
ಹತ್ತಿದ ಪೌರುಷವಾದಿಗಳಿಗಾಗಿ ?



ಪ್ರಕಾಶ್

ವೈಷ್ಣೋದೇವಿ ಯಾತ್ರಾರ್ಥಿಗಳಿಗೆ ವಿಮೆ

— ಸುದ್ದಿ

ಶ್ವ, ದೇವಿಗ ಕೇಳಿಸಿದರೆ ? ?

* * *

ಮಹಿಳೆಯರ ರಕ್ಷಣೆಗೆ ಮಹಿಳಾ ಪೊಲೀಸ್

— ಪತ್ರಿಕೆ

ಅವರ ರಕ್ಷಣೆಗೆ ? ?

* * *

ಚುನಾವಣಾ ಆಯೋಗಕ್ಕೆ ಇನ್ನಿಬ್ಬರೂ ಆಯುಕ್ತರು

— ಸುದ್ದಿ

ಉರಿಯುವ ಬಂಕಿಗೆ ತುಪ್ಪ ಹಾಕಿದಂತೆ!!

* * *

ಬಾಪು ಅವರ ಆದರ್ಶ ಅನುಸರಿಸುವುದು ಸುಲಭವಲ್ಲ

— ಶ್ರೀ ಶರ್ಮಾ

ಹಾಗೇ ಕಾಣುತ್ತದೆ !!

* * *

“ಕಾವೇರಿ ನೀರು ಒಪ್ಪಂದ ಕುರಿತು ಸರ್ವಪಕ್ಷ ಸಭೆ”

ಏನು ವಿಶೇಷ ಅಂತೀರಾ ? ಸುದ್ದಿ 1968 ರದ್ದು !!

ವೈದ್ಯಕೀಯ ಶಿಕ್ಷಣ ಶುಲ್ಕ - ವರ್ಷಕ್ಕೆ 1.40 ಲಕ್ಷ ರೂಪಾಯಿ

— ಸುದ್ದಿ

ಭಾವೀ ರೋಗಿಗಳು ನಡುಗಿದರಂತೆ !!

* * *

ನಾಳೆಯಿಂದ ಹೆಲ್ಮೆಟ್ ಕಡ್ಡಾಯ

— ಸುದ್ದಿ

ನರ-ಶಸ್ತ್ರವೈದ್ಯರೆಲ್ಲ ರಜಾದಿನಗಳ ಕನಸು ಕಂಡರಂತೆ !!

* * *

ಸುಪ್ರೀಂ ಕೋರ್ಟ್ ತೀರ್ಪಿನಿಂದ ನಮಗೆ ಸಂತೋಷವೂ ಇಲ್ಲ, ದುಃಖವೂ ಇಲ್ಲ

—ಖಾಸಗೀ ಕಾಲೇಜು ಮುಖಂಡರು

ಸ್ಥಿತ ಪ್ರಜ್ಞತೆ ಎಂದರೆ ಇದು !!

* * *

ಐ.ಸಿ.ಡಿ.ಎಸ್ ವಾಹಾಸಭೆ; ರಮೇಶ್ ಪೈ ಗಾಂಪಿಗೆ ಗೆಲವು ?

— ಪತ್ರಿಕೆ

ಪೈಗಳ ಜಗಳದಲ್ಲಿ ಶೇರುಗಳು ಬಡವಾದವು !!

* * *

ಅವರಂಜಿ ಹುಟ್ಟಿದ ಹಬ್ಬ

(ಒಂದು ರೂಪಕ)

—ಪ್ರಕಾಶ್

ಸ್ವರ್ಗದ ಒಂದು ತಂಗುದಾಣ. ಮೂವರು ವ್ಯಕ್ತಿಗಳು ನಡೆದು ಬರುತ್ತಿದ್ದಾರೆ. ಹತ್ತಿರ ಬರುತ್ತಿರುವಂತೆ, ಅವರು, ಕೈಲಾಸಂ, ರಾಜರತ್ನಂ, ರಾ.ಶಿ. ಎಂದು ತಿಳಿದು ಬರುತ್ತದೆ. (ಸ್ವರ್ಗ)ಲೋಕಾಭಿರಾಮವಾಗಿ ಮಾತಾಡುತ್ತ.

ಕೈ : ಅವರಂಜಿ ಬಳಗೋರು ಬರ್ಥ್ ಡೇ ಮಾಡೇ ಬಿಟ್ಟಲ್ಲ ಹತ್ವರ್ಪಕ್ಕೆ ?
ಕೈಗಾರಿಕಾರಂಗದೋರ್ಗೆ ಬಹು ಉತ್ಸಾಹ !

ರಾ.ಶಿ: ಹೌದು ! ಕೊರವಂಜೀಗೆ ಇಷ್ಟತ್ತೈದು ವರ್ಷಕ್ಕೆ ಮಾಡಿದ್ದು !!

ರಾಜ : ಸಮಾರಂಭ ಭಲೇ ಚೆನ್ನಾಗಿತ್ತು ! ನನ್ ನಾಗನ ಪದ ಓದಿದಾಗ ನಾನೂ ಕಾಲು, ಕೈ ಕುಣಿಸ್ತಾ ಇದ್ದೆ !

ಕೈ : ಅಲ್ಕಣ್ಣೋ ! ಸೋಜ್ಗದ ಸಂಗಿ ಅಂದ್ರೆ ಕನ್ನಡ ಬರೋರು ಅಪ್ಪ ಜನ ಬೆಂಗ್ಲೂರ್ನಲ್ಲಿ ಸೇರಿದ್ದು !

ರಾ.ಶಿ: ಅಷ್ಟೇ ಅಲ್ಲ ! ಸಂಜೆ ತನಕ ಕೂತಿದ್ದು !

(ದೂರದಲ್ಲಿ ನಾ. ಕಸ್ತೂರಿ ಆಗಮನ)

ರಾಜ : ಬನ್ನಿ ನಾ.ಕ. ! ಕೂರಿ ! ! ಅಪ್ರಂಜೀ ಬಗ್ಗೆ ಮಾತಾಡ್ತಿದ್ದಿ ನಾವು !



ನಾ.ಕ : ಅಪರಂಜೀ ಬಗ್ಗೆ ? ಏನಾಯ್ತು ಅವಳಿಗೆ ?

ರಾಜ : ಏನೂ (ಇನ್ನೂ) ಆಗಿಲ್ಲ ! ಅವಳ ಹತ್ತು ವರ್ಷದ ಹುಬ್ಬದ ಮಾತು ಅಷ್ಟೆ ?

ನಾ.ಕ : ಹೌದು ! ನನಗೂ ತಿಳಿತು ವಿಷಯ ಸಮ್ಮೆಲ್ಲರ ಬಗ್ಗೆ ಭಾಷಣಗಳು ಬೇರೆ ಇದ್ದಂತೆ ?

ರಾ.ಶಿ : ಹೌದು ! ಕೈ ಬಗ್ಗೆ ಮಾತನಾಡೋ ಬದಲು ಸಿಂಹ ಅವರು ನಾಟಕದ ಭಾಗಾನೇ ಅಭಿನಯಿಸಿದ್ದು ಭಲೇ ! ಅನ್ನೋತರಹ ಇತ್ತು !

ಕೈ : ನನ್ನಂತಹ ಸಿನಿಕನಿಗೂ. ನನ್ನ ಹೃದಯ ಅರ್ಥಮಾಡಿಕೊಂಡಿರೋನು ಒಬ್ಬನಾದ್ರೂ ಇದಾನಲ್ಲ ಭೂಮೀ ಮೇಲೆ ಅಂತ ಅನ್ನಿಸ್ತು ಕಣೋ ! !

ರಾ.ಶಿ : ಆದಿರಲಿ, ಬೆಳಗ್ಗೆ ನಾರಾಯಣ ಅವರ ಭಾಷಣ, ನನ್ನ ಕಷ್ಟ ಕಾರ್ಪಣ್ಯಗಳ ಕಥೆ ತರಹಾನೇ ವಿವರಿಸಿದ್ದು ! ಮಾ|| ಹಿರಣ್ಣಯ್ಯ, of course, stole the show !

ರಾಜ : ಹೆದರ ಬೇಡ ರಾ.ಶಿ. ! ಅಪರಂಜೀ ಕೂಡ ವಿನೋದದ ತರಹ ಬಹುಕಾಲ ಬಾಳ್ತಾಳೆ !

ರಾ.ಶಿ : ಅದೇ ಹೆದರಿಕೆ ನನಗೆ !!

ಕೈ : ಅದೆಲ್ಲ ಮುಖ್ಯ ಅಲ್ಲ ! “ಶೀನೂ” ಹೇಳಿದ್ದು ಮಾತ್ರ ಮುಖ್ಯ ! ನಗು ಬರಹಗಾರರು ಒಂದಷ್ಟು ಜನಾನ ಒಂದೇ Foldನಲ್ಲಿ ತಂದು ಅವರೆಲ್ಲ ಸಂತೋಷವಾಗಿ ಲೇಖನಗಳ್ನ ಬರ್ಯೋದೇ ಮುಖ್ಯ !

ರಾಜ : ಊಟದ ವಿರಾಮ ಆದ್ಮೇಲೆ, ಮನೋರಂಜನೆ ಒಹಳ ಚೆನ್ನಾಗಿತ್ತು ! ಸಭಿಕರೆಲ್ಲ ಕೇಕೆ ಹಾಕ್ತಾ ಸಂತೋಷ ಪಡ್ತಾ ಇದ್ದು !

ರಾ.ಶಿ: ಅಲ್ಲ, ಹಿಂದಿನ ಸಾಲಿನ ಹುಡುಗರು ಅಂತ ಹಾಡು ಕೇಳಿ, ನನ್ನ ಸ್ಕೂಲ್ ದಿನಗಳೇ ನೆನಪಿಗೆ ಬರುತ್ತೆ !

ನಾ.ಕ : ಬ್ಯಾಂಕಿನ Drab ಜೀವನದಲ್ಲಿ ಅಷ್ಟು ವಿನೋದ ಇರುತ್ತೆ ಅಂತ ಯಾರಿಗೆ ಗೊತ್ತಿತ್ತು ? ಆ ಹನಿಗವನಗಳೂ ಬಹು ಚೆನ್ನಾಗಿದ್ದು !

ಕೈ : ರಾ.ಶಿ., ಕೇಫ ನೋಡು, ಎಷ್ಟು ಉತ್ಸಾಹದಿಂದಿದಾನೆ ? ಅವನಿಗೆ ಶಾಲು ಹೊದಿಸಿದ್ದು ಬಹು ಸೂಕ್ತ, ಬಹು ಸೂಕ್ತ !

ರಾಜ : ಒಂದೇ ಸ್ವಲ್ಪ ದುಃಖದ ಸಮಾಚಾರ ! ನಾವೆಲ್ಲ ಆ ಸಮಾರಂಭ ನೋಡಿ ಸಂತೋಷ ಪಟ್ಟೆ ಅಂತ ಅಪರಂಜಿ ಬಳಗ್ಗೊರೆ ಗೊತ್ತಾಗೋದಿಲ್ಲ ?

ರಾ.ಶಿ : ಅದೇ ? ಪರವಾಗಿಲ್ಲ ! ನನ್ನ ಗುರುತಿನೋನು ಒಬ್ಬ ಸೂಪರ್ ಫ್ಯಾಕ್ಸ್ ಇಟ್ಟಿದಾನೆ ! ಭೂಮಿಗೂ ತಲಪತ್ತೆ ಮೆಸೇಜುಗಳು ! ನಂ ವರದೀನ ಹಾಗೇ ಕಳಿಸೋಣ ಅಪರಂಜಿ ಕಾರ್ಯಾಲಯಕ್ಕೆ !

ಕೈ, ರಾಜ, ನಾ.ಕ : ತಥಾಸ್ತು !!



ಭೂಪಣ

ಕಣ್ಣಿಗೆ ಭೂಪಣ ಕಣ್ಣಡಕ
ಬೆನ್ನಿಗೆ ಭೂಪಣ ಬೆನ್ನಡಕ
ಆದರೂ 'ಜೋಲೀಕೆ ಪೀಠೆ' ಮಾತು ಬಂದಾಗ
ಬೇಕಾದೀತೇ ಹೇಳಿ ಹಿರಿಯಡಕ, ಬರಿಯ ಡಕ ಮಾತಾಡಕ,
ಇದ್ದೀತೆ ಎದೆಯಡಕ, ಕಣ್ಣಲ್ಲಿ ನೀರು ತುಂಬಿ ಬಂದಾಗ

—ವೇಣುಗೋಪಾಲ ಸೊರಬ

ಆಗ - ಈಗ

ನಂದಿನಿ ಕಾವಡಿ

ಆಗ.....

ನನ್ನ ಕಣ್ಣೆವೆಗಳಲ್ಲಿ ನೀರಿನ ಹನಿ
ಕಂಡಿದ್ದೇ ತಡ
“ಅಳಬೇಡ ಎನ್ನ ರಾಣೀ”
ಎಂದು ಅಪ್ಪಿಕೊಳ್ಳುತ್ತಿದ್ದ ಇವರು,

ಈಗ.....

ಸಂಸಾರ ತಾಪತ್ರಯ ಹೇಳುತ್ತಾ
ಕಣ್ಣೀರಿನ ಕಾಲುಮೆಯನ್ನೇ ಹರಿಸಿದರೂ....
ಅಪ್ಪಿಕೊಳ್ಳುವುದಿರಲಿ, ತಮ್ಮ
ಕರವಸ್ತ್ರವನ್ನೂ ಕೊಡುವುದಿಲ್ಲ

* *

ಮಲ್ಲಿಗೆ ಮಾಲೆ ಮುಡಿದು
ಕಣ್ತುಂಬಾ ಕನಸು ಹೆಣೆದು
ಕೋಣೆಯೊಳಗೆ ಬಂದಾಗ
ಇವರಾಗಲೇ ಸ್ವಪ್ನಲೋಕದಲ್ಲಿದ್ದರು !

* *

ಎನ್ನರಸಿ...ಚೆನ್ನರಸಿ
ಎಂತೆಲ್ಲಾ ಸಂಬೋಧಿಸಿ
ತಿಳಿ ಗುಲಾಬಿ ಹಾಳೆಗಳಲ್ಲಿ
ಪ್ರೇಮ ಪತ್ರ ಬರೆಯುತ್ತಿದ್ದರು

ಈಗ ಬರೀ ಮಕ್ಕಳಿಗೆ
ಬರೆಯುತ್ತಾ “ನಿಮ್ಮ ಅಮ್ಮನಿಗೆ
ನೆನಪುಗಳು” ಎಂದಷ್ಟೇ ಬರೆಯುವರು
ನನ್ನನ್ನರಸುವುದಂತೂ ಇಲ್ಲವೇ ಇಲ್ಲ !

ನಂಬಿದರೆ ನಂಬಿ

ಹೊಸದುರ್ಗ ಶ್ರೀನಾಗರಾಜ

ರಾಯರು ಮಾನವ ಸಂಪನ್ಮೂಲಗಳ ಅಭಿವೃದ್ಧಿ ಉರುಘ್ ಹ್ಯೂಮನ್ ರಿಸೋರ್ಸ್ ಡೆವಲಪ್‌ಮೆಂಟ್ ಖಾತೆಯ ಕ್ಯಾಬಿನೆಟ್‌ದರ್ಜೆ ಮಂತ್ರಿ. ಖಾತೆ ಹೆಸರು ದೊಡ್ಡದಾಗಿದ್ದರೂ ಹಾಯಾಗಿ ನಿದ್ದೆ ಮಾಡಲು ವಿಪರೀತ ಅವಕಾಶವಿತ್ತು. ಪಾಪ ನಿಯತ್ತಿನ ಮುದುಕ, ಒಂಟಿಗ, ಎಷ್ಟುದಿನ ಇದ್ದಾನು: ಚೂಯಿಂಗ್ ಗಮ್ ತರಹ ತಿನ್ನಕ್ಕೂ ಆಗದೆ, ಉಗುಳುಕ್ಕೂ ಮನಸ್ಸು ಬಾರದೆ, ಜಗೀತಾ ಬಿದ್ದು ಕೊಂಡಿರಲಿ ಅಂತ ಪ್ರಧಾನಿ ನೇಮಕಾತಿ ಮಾಡಿದ್ದರು. ಜಗೀತಾ ಜಗೀತಾ ರಾಯರ ಬುದ್ಧಿ, ಮನಸ್ಸು, ಕೈಕಾಲೂ ಎಲ್ಲ ಚೂಯಿಂಗ್ ಗಮ್ ತರಹ ಆಯಿತು. ಜಗಿಯುವುದೇ ಕಸಬಾಯಿತು.

‘ತಾವು ಹಿರೇರು. ಮಂತ್ರಿಗಳು ಏನಾದರು ಕೆಲಸ ಮಾಡಬೇಕು ಎಂದು ಪ್ರಧಾನಿ ಕಚೇರಿಯಿಂದ ಕಾಗದ ಬಂತು. ಕುಟುಂಬದ ನೆನಪಾಯಿತು. ಮರಿಮಗ ಆರುವರ್ಷದವನಾಗಿದ್ದಾಗ ಇಂಜನಿಯರ್ ಆಗ್ನೀನಿ ಅಂತ ಪೆದ್ದು ಪೆದ್ದಾಗಿ ಮುತ್ತಾತನ ಮುಂದೆ ಒದರಿದ್ದ. ಮಿಂಚಿನ ಹೊಳೆ ತುಳುಕಾಡಿದಂತಾಯಿತು. ಕಾರ್ಯದರ್ಶಿಯನ್ನು ಕರೆಸಿ ದೇಶದ ಎಲ್ಲ ಇಂಜನಿಯರಿಂಗ್ ಕಾಲೇಜುಗಳ ಬಗೆಗೆ ಪೂರ್ಣ ಮಾಹಿತಿ ಅರ್ಜಿಗಳು ಇತ್ಯಾದಿ ಸಂಗ್ರಹಿಸಿ ಒಂದು ತಿಂಗಳೊಳಗೆ ತನ್ನ ಮುಂದಿಡಬೇಕೆಂದರು. ಕಾರ್ಯದರ್ಶಿ ಐ ಎ.ಎಸ್. ಅಧಿಕಾರಿ. ಕೆಲಸ ಮಾಡುವ ಹುಮ್ಮಸ್ಸಿದ್ದ ತರುಣ. ನೋಣ ಹೊಡೆದೂ ಹೊಡೆದು ಸಾಕಾಗಿತ್ತು. ಎಲ್ಲ ಕಾಲೇಜುಗಳಿಗೆ ಸುತ್ತೋಲೆಗಳು ಹೋದವು ನಂತರ ಉತ್ತರಕ್ಕೆ ತಗಾದೆ ಆರಂಭ ವಾಯಿತು. ಹಲವಾರು ಕಾಲೇಜುಗಳಿಗೆ ಖುದ್ದಾಗಿ ಹಾರಿ, ಭಾರತ ದರ್ಶನಮಾಡ ಕಾರ್ಯದರ್ಶಿ DATA ಕಮಾಯಿಸಿದ. ಅಂದರೆ DA, TA ದಿನಭತ್ಯೆ, ಸಂಚಾರ ಭತ್ಯೆ, ಅಂತೂ ಎಲ್ಲ ವಿವರಗಳೂ ಅಚ್ಚುಕಟ್ಟಾಗಿ ಫೈಲಿಂಗಲಾಗಿ ಮುಹೂರ್ತದ ಒಸ ರಾಯರ ಮೇಜಿನ ಮೇಲೆ ಕುಳಿತವು.

ರಾಯರು ಮೊಮ್ಮಗನಿಗೆ ಟ್ರಂಕ್‌ಕಾಲ್ ಮಾಡಿ, ಮರಿಮಗನಿಗೆ ಯಾವ ಕಾಲೇಜಿನಲ್ಲಿ, ಯಾವ ವಿಷಯದ ಸೀಟು ಬೇಕು ಎಂದು ವಿಚಾರಿಸಿದರು. ‘ತಾತ, ಅವನಿಗೆ ಯಾವ ಕಾಲೇಜಿನಲ್ಲೂ ಸೀಟು ಬೇಡ. ಈಗಾಗಲೇ ಅವನು ಇಟಲಿಯಲ್ಲಿ

ಇದ್ದಾನೆ. ಅಲ್ಲೇನೋ ಭಾರಿ ದಂಧೆ ನಡೆಸುತ್ತಿದ್ದಾನೆ. ಏನು ದಂಧೆ ಅಂತ ನನಗೂ ಗೊತ್ತಿಲ್ಲ. ನೀನೂ ಅದರ ಬಗೆಗೆ ತಲೆಕೆಡಿಸಿಕೊಳ್ಳಬೇಡ. ಕೋಟ್ಯಾಂಶರ ಕಮಾಯಿಸುತ್ತಿದ್ದಾನೆ.' ಎಂದ ಮೊಮ್ಮಗ.

'ಪರವಾಗಿಲ್ಲ', ಎಂದುಕೊಂಡು ರಾಯರು ಸುಮ್ಮನಾದರು.

ಕಾರ್ಯದರ್ಶಿ ಬಂದು, ಏನಾದರೂ ವಿವರಣೆ ಬೇಕಿತ್ತೆ ಸಾರ್ ಎಂದ. 'ಬೇಕಾದಾಗ ನಾನೇ ಕರೆಯುತ್ತೇನೆ', ಎಂದು ಹೇಳಿ ಮಂತ್ರಿ ಮಹೋದಯರು ನಿದ್ರೆ ಮಾಡಲು ಯತ್ನಿಸಿದರು. ನಿದ್ರೆ ಬರಲಿಲ್ಲ. ಫೈಲುಗಳನ್ನು ಒಂದೊಂದಾಗಿ ಓದಲು ಆರಂಭಿಸಿದರು. ಸಿಂಗನೂರಿನ ಕಾಲೇಜಿನ ಪಠ್ಯ ವಿಷಯಗಳಲ್ಲಿ ಟ್ರಿಬೋಲಜಿ (Tribology) ಎಂದಿತ್ತು. ತಕ್ಷಣ ಅಂಬೇಡ್ಕರ್. ಭಾರತದ ಸಂವಿಧಾನ. ಇತ್ಯಾದಿ ಎಲ್ಲ ನೆನಪಿಗೆ ಬಂದಿತು. ಕಾರ್ಯದರ್ಶಿಯನ್ನು ಕರೆದು, ನಮ್ಮ ಖಾತೆ ಹಣ ಪೂರ್ತಿ ಖರ್ಚಾಗಿಲ್ಲ. ಮಾರ್ಚ್‌ನಲ್ಲಿ ಅದು ಖತಮ್ ಆಗುತ್ತೆ. ಸಿಂಗನೂರಿನಲ್ಲಿ ಟ್ರಿಬೋಲಜಿ ನಡೆಸುತ್ತಿದ್ದಾರೆ. ಅದನ್ನು ಮೆಚ್ಚಿ ಕೇಂದ್ರ ಸರ್ಕಾರ ರೂ. 10 ಲಕ್ಷ ಅನುದಾನ ಮಂಜೂರು ಮಾಡಿದೆ ಎಂದು ತಿಳಿಸಿ ಮಂಜೂರಾತಿ ಮತ್ತು ಹಣ ಒಂದ್ರು ತಿಂಗಳಲ್ಲಿ ಕಾಲೇಜಿಗೆ ತಲುಪುವಂತೆ ನೋಡಿಕೋ. ಪರಿಶಿಷ್ಟವರ್ಗ (ಪೆಡ್ಲೋ ಟ್ರೈಬ್) ದವರಿಗೆ ತುಂಬ ಉಪಯೋಗವಾಗುತ್ತೆ ಎಂದರು. ಕಾರ್ಯದರ್ಶಿ ವ್ಯವಸ್ಥೆ ಮಾಡಿದ.

ಹಣ ಬಂದಾಗ ಆಡಳಿತ ವರ್ಗಕ್ಕೆ ಆಚ್ಚರಿ. ಪುಣ್ಯಕ್ಕೆ ಆಡಳಿತ ಮಂಡಳಿಯ ಅಧ್ಯಕ್ಷ ಬುದ್ಧೋಜಿ. ಮಂತ್ರಿ ಮಹೋದಯರನ್ನು ಅಭಿನಂದಿಸಿ ಈ ರೀತಿ ಪತ್ರ ಬರೆದ. ಘರ್ಷಣೆ, ತಿಕ್ಕಾಟ, ಬೆಣ್ಣೆ ಹಚ್ಚುವುದು ಇವುಗಳ ಅಧ್ಯಯನ ನಮ್ಮ ಕಾಲೇಜಿನಲ್ಲಿ ಆಳವಾಗಿ ನಡೆಯುತ್ತಿದೆ. ಸದ್ಯದಲ್ಲೇ ಅಂತಾರಾಷ್ಟ್ರೀಯ ಖ್ಯಾತಿ ಗಳಿಸಲಿದೆ. ನಮ್ಮೊಂದಿಗೂ ಗುಡ್ಡಗಾಡು ಪ್ರದೇಶ ಕೇವಲ 2000 ಕಿ.ಮೀ. ದೂರದಲ್ಲಿದೆ, ಹೀಗಾಗಿ ತಾವು ಅನುಗ್ರಹಿಸಿದ ರೂ. 10 ಲಕ್ಷ ಯಾವುದಕ್ಕೂ ಸಾಲದು. ನಮ್ಮ ಯೋಜನೆಯ ಪ್ರಕಾರ ಈ ವರ್ಷ ರೂ. 120 ಲಕ್ಷ ಬೇಕಾಗುತ್ತೆ. ಅದರಲ್ಲಿ ರೂ. 60 ಲಕ್ಷವನ್ನು ಕೇಂದ್ರ ಅನುದಾನವಾಗಿ ಕೊಟ್ಟರೆ, ಮಿಕ್ಕ ರೂ. 60 ಲಕ್ಷವನ್ನು ಹೇಗೋ ಸಂಭಾಳಿಸುತ್ತೇವೆ. ಈ ಅನುದಾನವನ್ನು ನಿರಂತರ ಅನುದಾನವನ್ನಾಗಿ ಪರಿಗಣಿಸಿ ಪ್ರತಿವರ್ಷ ವೆಚ್ಚವನ್ನು ಭರಿಸಬೇಕು. ತಾವು ಇಲ್ಲಿಗೆ ಬಂದು ಪ್ರಗತಿಯನ್ನು ಪರಿಶೀಲಿಸಿದರೆ ನಮ್ಮ ಬೇಡಿಕೆಯ ಔಚಿತ್ಯದ ಅರಿವಾಗುತ್ತವೆ, ಎಂದು ಆಹ್ವಾನ ನೀಡಿದ.

ಕಾಗದ ಬಂದ ತಕ್ಷಣ ಮಂತ್ರಿ ಮಹೋದಯರು, ಜೀವನದಲ್ಲಿ ಹೆಮ್ಮೆಯಿಂದ ಹೇಳಿಕೊಳ್ಳುವಂತಹ ಕೆಲಸ ಮಾಡಿದನೆಲ್ಲ ಎಂದು ಸಂತೋಷದಿಂದ ನುತ್ತ ರೂ 50 ಲಕ್ಷ ಅನುದಾನ ಮಂಜೂರು ಮಾಡಿ ಸಿಂಗನೂರಿಗೆ ಬರಲು ಒಪ್ಪಿದರು. ಪರಿಶಿಷ್ಟ ವರ್ಗದ ಏಳಿಗೆಗೆ ದುಡಿದ ಸಿಂಗನೂರಿನ ಕಾಲೇಜನ್ನು ಪ್ರಶಂಸಿಸಿ ಬುದ್ಧೋಜಿ ಏರ್ಪಡಿಸಿದ್ದ ಸಮಾರಂಭದಲ್ಲಿ ಚೆಕ್ಕನ್ನು ಕಾಲೇಜಿಗೆ ಕೊಟ್ಟರು. ಪಳಗಿದ್ದ ಬುದ್ಧೋಜಿ ಸುದೀರ್ಘ ಸಮಾರಂಭ ಟ.ವಿ ಯಲ್ಲಿ ಮಾಡಿ ಬರುವ ವ್ಯವಸ್ಥೆ ಮಾಡಿದ್ದ ಪ್ರಧಾನಿಗೂ ತೃಪ್ತಿಯಾಯಿತು.

ಕಾಲೇಜಿಗೆ ಸೇರಿದ್ದ ರೂ. 10 ಲಕ್ಷ ಉಳಿದದ್ದು ಬುದ್ಧೋಜಿ ಖಾತೆಗೆ ಜಮಾ ಆಯಿತು.

ತಿಳಿಯುವುದು ಸಹಜದ ಧರ್ಮ. ತಿಳಿಸುವುದು ಪರಧರ್ಮ |

ತಿಳಿಯದೆ ಎಲ್ಲ ತಿಳಿದಿದೆಯೆಂದು ತಿಳುವುದು ಮಂತ್ರಿಯ ಕರ್ಮ ||

ತಿಳಿದು ತಿಳಿಸಿಯೂ ತಿಳಿಸದೆ ಗಳಿಸುವುದು ಬುದ್ಧೋಜಿಯ ಮರ್ಮ |

ತಿಳಿ ತಿಳಿಯಾಗಿ. ಧೃಢಿಸಿಕೊಳ್ಳದೆ ಚೆಲುವಾಗಿ ಬಾಳುವ ಮಿಗೆ ವರವ
ಪಡೆಯೋ ಮಂಕು ನಾಣ ||



ಒಂದು ದಶಕದ ನಂತರ ನೋಡೋಣವೆಂದು

ಯಾರಾದರೂ ಹೇಳಿದರೆ, ಆದಿನವೆಂದೂ ಬರುವುದೇ ಇಲ್ಲವೆಂದು

ಅನ್ನಿಸಿದರೆ,

ಒಂದು ದಶಕದ ಹಿಂದೆ ಹೀಗಾಯಿತೆಂದು

ಯಾರಾದರೂ ನೆನಪಿಸಿದರೆ, ಆ ದಿನ ನೆನ್ನೆ ಮೊನ್ನೆಯೋ ಎಂಬಷ್ಟೇ

ಪರಿಚಿತವೆನಿಸಿದರೆ,

ಮಧ್ಯಮಯಸ್ಸನ್ನು ದಾಟಿದ್ದೀರೆಂದು ತಾತ್ಪರ್ಯ.

ಮಾಟಿಂಗ್ ಸಂಸ್ಕೃತಿ

ಎಂ.ಎನ್.ಕೆ.

ಸ್ವಲ್ಪ ವರುಷಗಳ ಹಿಂದೆ ಯಾವುದಾದರೂ ಆಫೀಸಿಗೆ ಅಥವಾ ಸಂಸ್ಥೆಗೆ ಫೋನ್ ಮಾಡಿ ಇಂಥವರು ಬೇಕು ಅಂದರೆ ಅವರು ಫೋನಿಗೆ ಬರುತ್ತಿದ್ದರು. ಅಥವಾ “ಇನ್ಸ್‌ಪೆಕ್ಷನ್”ಗೆ ಹೋಗಿರುತ್ತಿದ್ದರು. ಈಗ ಅದು ತೀರ ಬದಲಾಯಿಸಿದೆ. ಈಗ ಬರುವ ಉತ್ತರ “ಮಾಟಿಂಗ್”ನಲ್ಲಿದ್ದಾರೆ ಎಂದು. ಇಂದಿನ ಮಾಟಿಂಗ್‌ಗಳಿಗೆ ಗೊತ್ತು, ಗುರಿ, ದಿಕ್ಕು-ದಿವಾಣ ಇದ್ದಹಾಗೆ ಕಾಣುವುದಿಲ್ಲ ದಿನದ ಯಾವುದೇ ಘಂಟೆಯಾಗಲೀ, ಈ ಮಾಟಿಂಗ್‌ಗಳು ಸಾಗುತ್ತಿರುತ್ತವೆ. ಇದಕ್ಕಾಗಿಯೇ ಮೊದಲು Conference Hall ಕಟ್ಟಿ. ಸುತ್ತಲೂ ಆಫೀಸ್ ಕಟ್ಟುತ್ತಾರೆ! ಮೊನ್ನೆ ಒಬ್ಬ ಹಾಸ್ಯಪ್ರಿಯರು ನನ್ನನ್ನು ಥಟಕ್ಕನೆ ಪ್ರಶ್ನಿಸಿದರು. “NATO” ಅಂದರೇನು? ಅಂತ. ನಾನು ಗಂಭೀರವಾಗಿ “ನಾರ್ತ್ ಅಟ್ಲಾಂಟಿಕ್” ಎಂದು ಹೇಳುವಷ್ಟರಲ್ಲಿ ಅವರು ನನ್ನ ಮಾತನ್ನು ತುಂಡರಿಸಿ ಹೇಳಿದರು. ತಪ್ಪು-ತಪ್ಪು. NATO ಅಂದರೆ ನೋ ಆಕ್ಷನ್ ಟಾಕ್ only” ಅಂದರು. ನಾನು ಉಗುಳು ನುಂಗಿಕೊಂಡೆ. “ಹೋಗಲಿ ಬಿಡೀಪ್ಪ NAMO ಅಂದರೇನಪ್ಪ” ಅಂದರು. ತಲೆ ಆಳ್ವಾಡಿಸಿದೆ. “ನೋ ಆಕ್ಷನ್ ಮಾಟಿಂಗ್ ಒನ್ನಿ” ಎಂದು ಗಹಗಹಿಸಿ ನಕ್ಕರು. ತಲೆಕೊಡವಿ ಕೊಂಡೆ.

ಈ ಮಾಟಿಂಗ್‌ಗಳು ನಾನಾ ತರಹ ವರಸೆಗಳಲ್ಲಿರುತ್ತವೆ. ಅದಕ್ಕೆ ಬರುವ ಜನರೂ ನಾನಾ ತರಹ. ಕೆಲವು ಸಂಸ್ಥೆಗಳಲ್ಲಿ ಈ ಮಾಟಿಂಗ್ ಹಾವಳಿ ಎಷ್ಟೆಂದರೆ ಕೆಲವರು ಒಂದು ಮಾಟಿಂಗ್ ಇಂದ ಇನ್ನೊಂದಕ್ಕೆ ಹಾರುತ್ತಿರುತ್ತಾರೆಯೇ ವಿನಹ ತಮ್ಮ ಆಫೀಸಿನ ಕೆಲಸ ನೋಡುವಂತೆಯೇ ಇಲ್ಲ. ನನ್ನ ಸಹೋದ್ಯೋಗಿ ಒಬ್ಬರು ದಿನಾ ರಾತ್ರಿ ಒಂಭತ್ತು-ಹತ್ತಕ್ಕೆ ಮನೆಗೆ ಹೋಗುತ್ತಿದ್ದರು.

“ಏನ್ರೀ ಸಿಮ್ಮ ಮನೆಯವರು ಸುಮ್ಮನಿರುವರೇ” ಎಂದು ವಿಚಾರಿಸಿದೆ. ಅವರೆಂದರು “ನಮ್ಮ ಮನೆಯಲ್ಲಿ ನಾನು hopeless ಕೇಸ್ ಎಂದುಬಿಟ್ಟಿದ್ದಾರೆ. ನಾನು ಬೆಳಿಗ್ಗೆಯಿಂದ ಸಂಜೆಯವರೆಗೆ ಮಾಟಿಂಗ್‌ನಲ್ಲಿರುತ್ತೇನೆ. ರಾತ್ರಿ ಕೆಲವು ಘಂಟೆಗಳಕಾಲ ನನ್ನ ಆಫೀಸಿನ ಕೆಲಸ ಅಟೆಂಡ್ ಮಾಡುತ್ತೇನೆ”.

ಕೆಲವು ಆಫೀಸಿನವರು ಒಂದು ಉಪಾಯ ಹೂಡಿದ್ದಾರೆ. ಮಿಟಿಂಗ್ ಅಟೆಂಡ್ ಮಾಡಲು ಒಬ್ಬರನ್ನು ಪ್ರತ್ಯೇಕವಾಗಿಟ್ಟಿರುತ್ತಾರೆ. ಒಂದು ಸಾರ್ವಜನಿಕ ಉದ್ಯಮದಲ್ಲಿ ಅಂತಹ ವ್ಯಕ್ತಿಯ ಪರಿಚಯವಾಯಿತು. ಅವರೆಂದರು “ನಾನು ಮಿಟಿಂಗ್‌ನಲ್ಲಿ ಕಾಫೀ ಬರುವತನಕ ಕುಳಿತಿರುತ್ತೇನೆ. ನಂತರ “ನನ್ನ ವಿಷಯ ಇದೆಯೇ ?” ಎಂದು ಔಪಚಾರಿಕವಾಗಿ ಕೇಳಿ ಅಲ್ಲಿಂದ ಕಾಲ್ಕೀಳುತ್ತೇನೆ. ಕಾಫೀ ಕುಡಿದೂ ಕುಡಿದೂ ಉಷ್ಣವಾಗಿದೆ” ಎಂದರು. ಮರುಕಪಟ್ಟ ಅವರ ಅವಸ್ಥೆಗೆ.


ಕೆಲವು ಮಿಟಿಂಗ್‌ಗಳಲ್ಲಿ ಬರೀ ಕೂಗಾಟವಾಗಿರುತ್ತದೆ. ಎಲ್ಲರೂ ಮಾತನಾಡುತ್ತಿರುತ್ತಾರೆ. ಸಭಾಧ್ಯಕ್ಷ ತಬ್ಬಿಬ್ಬಾಗಿ ಕುಳಿತಿರುತ್ತಾನೆ. ಇದನ್ನೇ ಶ್ರೀ ರಾಜರತ್ನಂ ಅವರು ತಮ್ಮ “ಭ್ರಮರದಲ್ಲಿ” “ಇದು ಸಭೆ ಅಲ್ಲ ಗಲಭೆ ಸಂತೆ” ಎಂದು ವರ್ಣಿಸಿರುವುದು.

ಕೆಲವು ಮಿಟಿಂಗ್‌ಗಳಲ್ಲಿ ಸಭಾಧ್ಯಕ್ಷ ಬಹಳ ಗಟ್ಟಿಗರಾಗಿರುತ್ತಾರೆ. ಅವರಿಗೆ ತಮ್ಮ ಸ್ವಂತದ್ದನ್ನೇ ಕೇಳಲು ಬಹಳ ಇಷ್ಟ. ಎಲ್ಲರ opinion ಬದಿಗೊತ್ತಿ ತಮ್ಮ ಅಭಿಪ್ರಾಯವನ್ನೇ ಗಂಟೆಗಟ್ಟಲೆ ಮಂಡಿಸುತ್ತಾರೆ. ಇಂತಹ ಒಂದು ಮಿಟಿಂಗ್ ಅಟೆಂಡ್ ಮಾಡಿ ಬಚಾವಾಗಿ ಬಂದ ವ್ಯಕ್ತಿ ಕೇಳಿದರು “ನಿಮ್ಮಲ್ಲಿ ಅನಾಸಿನ್ ಇದೆಯೇನೋ ಜೇತೆಗೆ ಸ್ಟ್ರಾಂಗ್ ಕಾಫಿ ತರಿಸಿ” ಎಂದರು. ಸ್ವಲ್ಪ ಹೊತ್ತು ಇಬ್ಬರೂ ಮಾತಾಡದೇ ಕುಳಿತವು. ಅಲ್ಲಿನ ಮೌನ ಅವರಿಗೆ ಬಹಳ ಆಪಾಯಮಾನವಾಗಿ ದ್ದಿರಬೇಕು ! ಕಾಫಿ ನಿಧಾನವಾಗಿ ಹೀರುತ್ತ ಮೌನಸುಖ ಅನುಭವಿಸುತ್ತಿದ್ದರು. ಆಲೀಕಲ್ಲಿನ ಮಳೆ ಜಿಂಕೆಪೀಟಿನ ಮೇಲೆ ಅಪ್ಪಳಿಸಿ ನಿಂತ ಅನುಭವ ಇರಬೇಕು !

ಒಬ್ಬ ಹಿರಿಯ ಅಧಿಕಾರಿ ಒಂದು ಸಭೆ ನಡೆಸುತ್ತಿದ್ದರು. ಅವರಿಗೆ ಬೇರೆಯವರ ಅಭಿಪ್ರಾಯ ಸಂಗ್ರಹಿಸಿ ಸಮಸ್ಯೆಗೆ ಪರಿಹಾರ ಕಂಡುಹಿಡಿಯುವ ಉದಾತ್ತ ಮನೋಭಾವ, ಸಮಸ್ಯೆಯನ್ನು ಬಿಡಿಸಿ ಹೇಳಿ ಅಭಿಪ್ರಾಯಗಳನ್ನು ಕೋರಿದರು. ಸಮಸ್ಯೆ ಅಷ್ಟು ಸುಲಭವಾಗಿರಲಿಲ್ಲ. ಎಲ್ಲರೂ ಸುಮ್ಮನಿದ್ದರು. ಆದರೆ ಅಲ್ಲಿದ್ದ ಒಬ್ಬ ಪಾಶ್ಚಾತ್ಯ ತರಬೇತಿಯಾದ ಒಬ್ಬರು “ಆ ಸಮಸ್ಯೆಗೆ ಮೂಲಭೂತ ಕಾರಣಗಳನ್ನು ಕಂಡುಹಿಡಿದು ಬಗೆಹರಿಸಿ” ಎಂದರು. ಸಭಾಧ್ಯಕ್ಷರು ಮೆದುವಾಗಿ “ಆ ಮೂಲಭೂತ ಕಾರಣಗಳೇನು” ಎಂದು ಕೇಳಿದರು. ಆ ವ್ಯಕ್ತಿ ಸ್ವಲ್ಪ ಅಸಹನೆ ಇಂದ “ನನ್ನ ಅಭಿಪ್ರಾಯ ಮಂಡಿಸಿದ್ದೇನೆ. ಕಾರಣಗಳನ್ನು ಕಂಡುಹಿಡಿಯುವುದು ನಿಮ್ಮ ಕೆಲಸ” ಎಂದರು. ಒಟ್ಟಿಗೇ ಉಕ್ಕಿದ ಕೋಪ ಮತ್ತು ನಗುವನ್ನು ತಡೆದು ಕೊಂಡು, ಸ್ವಲ್ಪ ಚೇತರಿಸಿಕೊಂಡು ಸಭಾಧ್ಯಕ್ಷರು ಬೇರೆಯವರಕಡೆ ತಿರುಗಿದರು !

ಕೆಲವರಿಗೆ ಸಭೆಯಲ್ಲಿ ಬರುವ ಪರಿಹಾರಗಳಿಗಿಂತ ಸಭೆಯ ಶಿಸ್ತು, ನಡೆವಳಿಕೆ ಬಹು ಮುಖ್ಯ. ಇಂಥ ಒಂದು ಸಭೆಯನ್ನು ಅಟಂಡ್ ಮಾಡಿ ಬಂದ ಸ್ನೇಹಿತರು “ಸಭೆ ಬಚಾವಾದೆನೆಲ್ಲ” ಎಂದು ಉದ್ಗರಿಸಿದರು. ಇದರ ಸಭಾಧ್ಯಕ್ಷ ಹಿರಿಯ ಸೇನಾಧಿಕಾರಿ ಆ ಸಭೆಯಲ್ಲಿ ಯಾರೂ ಅಪ್ಪಣೆ ಇಲ್ಲದೆ ಜಾಯಿಬಿಡಬಾರದು. ಏನಾದರೂ ಹೇಳುವುದಿದ್ದರೆ ಕೈಎತ್ತಿ ಅಪ್ಪಣೆ ಕೋರಿ, ಅಪ್ಪಣೆ ಸಿಕ್ಕಿದರೆ ಮಾತನಾಡಬಹುದು. ಅದೂ ಸಂಕ್ಷಿಪ್ತವಾಗಿ. ಅಲ್ಲಿ ಪರಿಹಾರ ಎಂದು ಬರುತ್ತದೇ ಅದೇ ಮುಖ್ಯ. ಕಾರಣಗಳೇನು ? ಪರಿಹಾರ ಸಾಧ್ಯವೇ ? ಇವಕ್ಕೆಲ್ಲಾ ಮುಕ್ತ ಚರ್ಚೆಗೆ ಅವಕಾಶವಿಲ್ಲ !

ಕೆಲವರಿಗೆ ದಿನಂಪ್ರತಿ ಹತ್ತಾರು ಮಿಟಿಂಗ್ ಮಾಡಿದರೆ ಮಾತ್ರ ತೃಪ್ತಿ. ಇಲ್ಲದಿದ್ದರೆ ತಿಂದ ಅನ್ನ ಜೀರ್ಣವಾಗುವುದಿಲ್ಲ. ಒಂದು ಸಭೆ ಒಳಗೆ ನಡೆಯುತ್ತಿದ್ದರೆ ಮುಂದಿನ ಸಭೆಯ ಸದಸ್ಯರು ಹೊರಗೆ ಕಾದಿರಬೇಕು ! ಇಲ್ಲದಿದ್ದರೆ ಸಭೆ ನಡೆಸುವರ ಕಾಲ ವ್ಯಯವಾಗುವುದಲ್ಲ ! ಹೊರಗೆ ಗಂಟೆ ಗಟ್ಟಲೆ ಕಾಯುತ್ತಿರುವವರ ಕಾಲಕ್ಕೆ ಮೌಲ್ಯವಿಲ್ಲ. (ಅತ್ತೆ ಒಡೆದ ಮಡಕೆಯಂತೆ !) ಇಂತಹವರೊಬ್ಬರನ್ನು ಕೇಳಿದೆ “ಈ ಪಾಟಿ ಮಿಟಿಂಗ್ ಮಾಡುತ್ತೀರಲ್ಲ ಅಲ್ಲಿ ನಿಗದಿಯಾದ ತೀರ್ಮಾನ ಮತ್ತು ಕಾರ್ಯಕ್ರಮ ಸಮಂಜಸವಾಗಿ ಕಾರ್ಯರೂಪಕ್ಕೆ ಬರುತ್ತಿದೆಯೇ ಎಂದು ವಿಮರ್ಶಿಸಲು ಕಾಲವೆಲ್ಲದೇ ನಿಮಗೆ” ಎಂದು. ಅವರಿಂದ ಸಮಂಜಸವಾದ ಉತ್ತರ ಬರಲಿಲ್ಲ. ಆಗ ಜ್ಞಾಪಕಕ್ಕೆ ಬಂತು ದೂರದರ್ಶನದಲ್ಲಿ ಜೆಸ್‌ಪಾಲ್ ಭಟ್ಟ ಯವರು ಹೇಳಿದ ಮಾತು. “ಈ ಮಿಟಿಂಗ್‌ನಲ್ಲಿ ಮುಂದಿನ ಮಿಟಿಂಗ್ ಸ್ಥಳ ಮತ್ತು ಟೈಂ ನಿಗದಿ ಮಾಡಿದ್ದೇವೆ” ಎಂದು ಈ ಮಾತು ಮುಕ್ಕಾಲು ಪಾಲು ಮಿಟಿಂಗ್‌ಗಳಿಗೆ ಅನ್ವಯಿಸುತ್ತದೆ !



ಜನನ ನಿಯಂತ್ರಣಕಿರುವುದು ಮದ್ದೊಂದು -

ಅದುವೆ ಹುಟ್ಟುವ ಮಕ್ಕಳ ನಡುವಿನ ಅಂತರ ;

ಇದಕೂ ಉತ್ತಮ ವಿಧಾನ ಗೊತ್ತೇ ನಿಮಗೆ ಮತ್ತೊಂದು ?

ಅದುವೆ ಗಂಡ-ಹೆಂಡಿರ ಮಂಜಗಳ ನಡುವಿನ ಅಂತರ

-ಪಿ.ಪಿ.

ಮುಂದಿನ ಇಂದ್ರಪಟ್ಟ ಯಾರಿಗೆ ?

ಕೇಫ

ಸ್ವರ್ಗಲೋಕದಲ್ಲಿ ಗುಲ್ಲೋ ಗುಲ್ಲು. ಗೊಂದಲವೋ ಗೊಂದಲ.
ರಂಪವೋರಂಪ.

ಈಗ ಸ್ವರ್ಗವನ್ನಾಳುತ್ತಿರುವ ಹಾಲಿ ಇಂದ್ರನ ಪಟ್ಟ ಇನ್ನು ಕೇವಲ ಒಂದು ಸಹಸ್ರ ವರ್ಷಗಳಲ್ಲಿ ಮುಗಿದು ಹೋಗುತ್ತೆ. ಒಂದು ಸಹಸ್ರ ವರ್ಷಗಳೆಂದರೆ ಸ್ವರ್ಗವಾಸಿಗಳಿಗೆ ನಮ್ಮ ಎರಡು ಮೂರು ವಾರಗಳಿದ್ದ ಹಾಗೆ. ಹೆಚ್ಚೊಂದ್ರ ಒಂದು ತಿಂಗಳು ಅಷ್ಟೆ. ಅಷ್ಟರೊಳಗಾಗಿ ದೇವತೆಗಳು ತಮ್ಮನ್ನಾಳುವ ಮುಂದಿನ ಇಂದ್ರನನ್ನು ಹುಡುಕಿ ನೇಮಿಸಿಕೊಳ್ಳಬೇಕು.

ಅದೇನು ಸುಲಭದ ಕೆಲಸವೇ ? ಸ್ವರ್ಗ ಅಂದ್ರೆ ಅದೇನು ಇಂಗ್ಲೆಂಡು ಸೌದಿ ಅರೇಬಿಯಾ ಜಪಾನುದೇಶಗಳಥರಾನೇ ? ಇಂದ್ರ ಪಟ್ಟ ವಂಶಪಾರಂಪರ್ಯ ಬರೋಕೆ ? ಅಥವಾ ಇಂದ್ರನಿಗೆ ನಮ್ಮ ದೇವೀಲಾಲೋ ಭಜನ್‌ಲಾಲೋ ಚರಣ್‌ಸಿಂಗ್‌ಗಳಥರಾ ಮಕ್ಕಳನ್ನೇ ಮೇಲಕ್ಕೇರಿಸೋ ತಾಕತ್ ಇದೆಯೋ ? -ಇಲ್ಲ. ಅಥವಾ ಸ್ವರ್ಗದಲ್ಲಿ ನಮ್ಮ ಪಂಚಾಯ್ತಿ-ಯಾ ಅಸೆಂಬ್ಲಿ ಚುನಾವಣೆಗಳಲ್ಲಿ ನಡೆಯೋಥರ ಪಿತೂರಿಗಳಿಗೂ ಅವಕಾಶವಿರೋಹಾಗಿಲ್ಲ. ಮುಖ್ಯ ಮಂತ್ರಿಗಳು ನಮ್ಮ ದೇಶದಲ್ಲಿ ಚುನಾಯಿತ ರಾಗೋಥರ ಟೀಬಲ್‌ಕೆಳಗೆ ರಂಗೋಲೆಕೆಳಗೆ ವ್ಯವಹಾರ ನಡೆಸೋ ಹಾಗಿಲ್ಲ. ಸೂಟ್‌ಕೇಸ್ ವ್ಯವಹಾರವೂ ಇಲ್ಲ. ಇಂದ್ರಪದವೀಗೇರುವಂತಹವನಿಗೆ ಕಠಿಣವಾದ ಕಟ್ಟುಪಾಡುಗಳಿವೆ. ಹರ್ಷದ ಮೆಹತಾ-ದಾವುದ್-ಮೊಮಿನ್‌ಗಳು ಅವನ ಕನಸಿನಲ್ಲಿ ಕೂಡ ಸುಳಿಯಬಾರದು. ಮೊರಾರ್ಜಿ ಥರಾ ಯಾವ ಐಲು ಅಭ್ಯಾಸಗಳೂ ಇರಬಾರದು. ಜಸ್ವಿಂತ್ ರಾಮಸ್ವಾಮಿ ಥರಾ ಒಂದು ಪಕ್ಷಕ್ಕೆ ತಿರುಮಂತ್ರ ಹಾಕ ಬಾರ್ದು. ಚಂದ್ರಸ್ವಾಮಿಥರಾ ಕಾವಿ ಧರಿಸಿ ಕಾವಿನ ಕೆಲ್ಲದಲ್ಲೇ ತೊಡಗಿರಬಾರ್ದು. ಸುಬ್ರಹ್ಮಣ್ಯ ಸ್ವಾಮಿಥರಾ ಸದಾ ಯಾವ್ದಾದರೂ ತರಳೆ ಹಚ್ಚೋದ್ರಲ್ಲೇ ತನ್ನ ಬುದ್ಧಿನೆಲ್ಲಾ ಉಪಯೋಗಿಸಿರಬಾರ್ದು. ಲಲ್ಲೂ ಪ್ರಸಾದ್‌ಥರಾ ಸ್ವಂತ ಸೇನಾಪಡ ಇಟ್ಟೊಂಡಿರಬಾರ್ದು. ಅರ್ಜುನ್‌ಸಿಂಗ್‌ಥರಾ ಇಂದ್ರಪಟ್ಟಕ್ಕೆ ಆಸೆ ಇಟ್ಟೊಂಡಿರ ಬಾರ್ದು. ಕಡೆಗೆ ನಮ್ಮ ಪಿ.ವಿ.ಎನ್.ಥರ ಸಂಶಯಾಸ್ಪದವಾಗಿ ಕೂಡ ಇರಕೂಡದು. ಇಂದ್ರ ನೇಮಕಾತಿ ಸಮಿತಿಗೆ ತಲೆಶೂಲೆತರೋ ಕೆಲಸವೇ ಸರಿ !

ಇಂದ್ರಪಟ್ಟವೇನು - ನಮ್ಮ ಸರ್ಕಾರಿ ಅಥವಾ ಪಬ್ಲಿಕ್ ಸೆಕ್ಟರ್ ಹುದ್ದೆಗಳ ಹಾಗೆ ಬಡ್ತಿ ಪಡೆದು ಏರೋ ಪಟ್ಟವೆ? ಹಾಗೇನಾದರೂ ಅಗಿದಿದ್ದರೆ ಯಮಧರ್ಮ ರಾಯರು ಎಂದೋ ಇಂದ್ರಪಟ್ಟ ಪಡೆಯುತ್ತಿದ್ದರು. ಧನ್ವಂತರಿ-ಬೃಹಸ್ಪತಿ-ಅಗ್ನಿ ವಾಯು ಇವರೆಲ್ಲರೂ ಸಾಲಾಗಿ ಇಂದ್ರಪಟ್ಟಕ್ಕಾಗಿ ಕಾಯುತ್ತ ನಿಂತಿರುತ್ತಿದ್ದರು. ಆದರೆ ಆ ರೀತಿ ಮುದಿಗೊಡ್ಡುಗಳನ್ನ ಇಂದ್ರಪಟ್ಟಕ್ಕೇರಿಸುವುದಕ್ಕೆ ಇಂದ್ರನ ಆಸ್ಥಾನದ ಅಪ್ಸರೆಯರಿಂದಲೇ ಸಖತ್ ವಿರೋಧವಿದೆ. ಕಾರಣ ಅಪ್ಸರೆಯರು ನಿತ್ಯಯವನಿಯರು ಈ ಅಪ್ಸರೆಯರನ್ನು ಎದುರುಹಾಕಿಕೊಳ್ಳಲು ಯಾವ ಗಂಡು ದೇವತೆಯೂ ತಯಾರಿಲ್ಲ. ಕಾರಣ- ಚಿಗುರು ಮೀಸೆ ದೇವತೆಯಿಂದ ಹಿಡಿದು ಮುದಿ ದೇವತೆಗಳವರೆಗೂ ಎಲ್ಲರೂ ಅಪ್ಸರಾ ಭಕ್ತರೇ. ಎಲ್ಲರಿಗೂ ಅಪ್ಸರೆಯರೇ ಆಧಾರ. ಹಾಗಾಗಿ ಅಪ್ಸರೆಯರು ಹೊಸ ಹೊಸ ಇಂದ್ರನನ್ನೇ ಬಯಸಿದರೆ- ಅದಕ್ಕೆ ಅಸ್ತು ಅನ್ನದೆ ದೇವತೆಗಳಿಗೆ ಜೇರೆ ಮಾರ್ಗವಿಲ್ಲ. ಹಾಗೂ ರಂಭೆ ಉರ್ವಶಿ ಮೇನಕೆಯರಂತಹ ಶ್ರೀದೇವಿ-ಮಾಧುರಿ ದೀಕ್ಷಿತ್-ರೇಖಾ ಅಂತಸ್ತಿನ ಅಪ್ಸರೆಯರನ್ನು ಬಿಟ್ಟರೆ-ದಧೀಚಿ ಘೃತಾಚಿ ಒಳಗೊಂಡ ಮಿಕ್ಕ ಎಲ್ಲಾ ಅಪ್ಸರೆಯರೂ ಜಯಶ್ರೀ ಟಿ-ಜಯಮಾಲಿನಿ ಡಿಸ್ಕೊ ಶಾಂತಿ ಗ್ರೇಡ್‌ನೋರೇ. ಮೇಲಂತಸ್ತಿನ ಅಪ್ಸರೆಯರು ಸದಾಕಾಲ ಯಾವುದಾದರೂ ತಪೋಭಂಗದಂತಹ ನಿರ್ದಿಷ್ಟ ಕರ್ತವ್ಯದಲ್ಲೋ-ಅರ್ಜುನನಂತಹ ವರನ್ನ ಮೋಹಿಸೋದರಲ್ಲೋ ನಿರತರಾಗಿರೋದರಿಂದ ಸ್ವರ್ಗದ ದೈನಿಕ ಚಟುವಟಿಕೆಗಳಲ್ಲಿ ಆ ಮೂವರು ಕಾಣಿಸಿಕೊಳ್ಳುವುದೇ ಅಪುರೂಪ. ಹಾಗಾಗಿ ಒಣ ಇಂದ್ರ ಪಟ್ಟಕ್ಕೆ ದೇವತೆಗಳ ಪೈಕಿ ಆತುರವಾಗಿ ಇರೋರೇ ಅಷ್ಟಾಗಿ ಯಾರೂ ಇಲ್ಲ ಅಂತ ಹೇಳಬಹುದು.

ಇಂದ್ರನ ಪಟ್ಟ ಕೂಡ ಆಂಥಾ ಹೇಳಿಕೊಳ್ಳುವಂಥ ಪದವಿಯಲ್ಲ. ಇದು ಇಂದ್ರನ ಅನುಭವ ಹಾಗೂ ದೇವತೆಗಳದೇ ಅಭಿಪ್ರಾಯ. ಕಾರಣ- ಇಂದ್ರ ಎನಿಸಿಕೊಂಡವನು ಏನು ಮಾಡಿದರೂ ಅದು ದೊಡ್ಡ ಸುದ್ದಿಯಾಗುತ್ತ ನಮ್ಮ ಜಲನಚಿತ್ರ ನಾಯಕರುಗಳ ಕೆಲ್ಸಗಳಂತೆ! ನಮ್ಮ ಆಮಿತಾಬ್, ಕಮಲ್-ಸಂಜಯ ದತ್ ಯಾವುದಾದರೂ ಕೆಲ್ಸಾನ ಗುಟ್ಟಾಗಿ ಮಾಡೋಕೆ ಸಾಧ್ಯವೆ? ಎಲ್ಲಿಗೆ ಯಾವಾಗ ಎಷ್ಟು ಹೊತ್ತಿಗೆ ಹೋಗ್ತಾರೆ? ಎಷ್ಟು ಹೊತ್ತು ಕಳೀತಾರೆ? ಹೋಗುವಾಗ ಯಾವ ರೀತಿ ಇದ್ದು? ಬರೋವಾಗ ಯಾವರೀತಿ? ಇವನ್ನೆಲ್ಲಾ ಸಹಸ್ರ ಕಣ್ಣುಗಳಿಂದ ನೋಡಿ - ಕಂಡದ್ದಕ್ಕೆ ಕಾಣದ್ದಕ್ಕೆ ಬಣ್ಣ ಮತಾಪು ಹಚ್ಚಿ ಸಹಸ್ರ ಪತ್ರಿಕೆಗಳಲ್ಲಿ ಸಹಸ್ರ ವಿವರದೊಂದಿಗೆ ಪ್ರಕಟಿಸಿಬಿಡ್ತಾರೆ - ವರದಿಗಾರರು. ಇಂದ್ರನ ಪಾಡೂ ಇದೇ ರೀತಿನೇ! ಅದಕ್ಕೆ ಅವನು ಪಡೆದಿರೋ ಶಾಪಗಳೇ ಸಾಕ್ಷಿ.

ಅದರೂ ಇಂದ್ರಪಟ್ಟಕ್ಕೆ ವಿಪರೀತ ಜೆಲೆ !

ನೇಮಕಾತಿ ಸಮಿತಿ ನಾನಾ ಮಾರ್ಗಗಳನ್ನು ಹಿಡಿಯಬೇಕಾಗಿ ಬಂತು.

ಪುರದ ರಾಜ ಸತ್ತನವಗೆ

ವರಕುಮಾರರಿಲ್ಲದಿರಲು

ಕರಿಯಕ್ಕೆಗೆ ಕುಸುಮಮಾಲೆ ಇತ್ತು ಪುರದೊಳು...

ಈ ಸೂತ್ರವನ್ನನುಸರಿಸಿ - ಗಜರಾಜ ಐರಾವತದ ಸೊಂಡಲಿಗೆ ಸೌಗಂಧಿಕಾ ಪುಷ್ಪಹಾರ ತಗುಲಿಸಿ ಸ್ವರ್ಗ ಮರ್ತ್ಯ ಪಾತಾಳ ಲೋಕಗಳಿಗೆ ಕಲ್ಲಿಬಿಡುವುದು. ಐರಾವತ ಯಾರ ಕೊರಳಿಗೆ ಹಾರ ಹಾಕುತ್ತೆ - ಅವನನ್ನ ಜೀವಸಹಿತ ಸ್ವರ್ಗಕ್ಕೆ ಕರ್ಕೊಂಡು ಬರುವುದು, ಪಟ್ಟಕ್ಕೇರಿಸುವುದು. ಈ ಮಹತ್ಕಾರ್ಯ ಸಾಧಿಸೋಕೆ ಅಶ್ವಿನೀಕುಮಾರರನ್ನು ಚುನಾಯಿಸಿದ್ದೂ ಆಯ್ತು - ಬುಧನ ಶಿಪಾರ್ಸಿ ಮೇಲೆ.

“ಒಂದು ವೇಳೆ ಭೂಲೋಕದಲ್ಲಿ ಐರಾವತ ಒಂದು ಐರಾವತಿಗೆ ಮಾಲೆ ಹಾಕಿಬಿಟ್ಟರೆ ?” ಚಂದ್ರ ಪ್ರಶ್ನಿಸಿದ.

ಸಮಿತಿಯಲ್ಲಿ ನಗು

ಬುಧ ಏನು ಹೇಳಿದರೂ ಅದಕ್ಕೆ ಕೊಂಕು ನುಡಿಯೋದೇ-ಚಂದ್ರನ ಕೆಲ್ಸ. ಮೇಲಾಗಿ ಈ ಸಲಹೆಗೆ ಅಪ್ಪರೆಯರಲ್ಲೇ ಬಲವಾದ ಪ್ರತಿಭಟನೆ ಶುರುವಾಯ್ತು. ಐರಾವತ ಒಂದು ವೇಳೆ ಒಂದು ಬಾಳೇ ಹಣ್ಣನ್ನು ತಿನ್ನಿಸಿದ ಒಬ್ಬ ತಿರುಕನಿಗೆ ಹಾರ ಹಾಕಿಬಿಟ್ಟರೆ ? ಅಂತಹ ಇಂದ್ರನಿಂದ ಏನು ಪ್ರಯೋಜನ ? ಅವನ ನಾಯಕತ್ವದಲ್ಲಿ ಎಂತಹ ಮೋಜಿನ ಜೀವನ ನಡೆಸಲು ಸಾಧ್ಯ ? ‘ಐರಾವತ ಚಿಕಿತ್ಸೆ’ ಸಲಹೆಗೆ ಒಂದು ರೂಪು ಕೊಟ್ಟ ಬುಧನ ಪಾಡು ಮಾರಮ್ಮ, ಕಾಳಮ್ಮ, ಅಣ್ಣಮ್ಮ, ಈರಮ್ಮ, ಭದ್ರಕಾಳಮ್ಮಗಳ ಮಧ್ಯೆ ಸಿಕ್ಕಿಹಾಕಿಕೊಂಡ ಕುರಿತರಹವಾಯ್ತು.

ಮುಂದೆ ?

“ಇಂದ್ರ ಪಟ್ಟಕ್ಕೆ ನೇಮಕವನ್ನೇ ಏಕೆ ಮಾಡಬೇಕು ? ಚುನಾವಣೆ ಏಕೆ ನಡೆಸ ಬಾರದು ?

ಈ ಸಲಹೆ ಮಾಡಿದವರು ನಾರದರು.

ಕೂಡಲೇ ಕುಬೇರ ಸಭಾತ್ಯಾಗ ಮಾಡಿದ.

ಪ್ರಪಂಚಾದ್ಯಂತ ಪ್ರತಿ ದಿನ ಒಂದಲ್ಲ ಒಂದು ಕದೆ ಚುನಾವಣೆ ನಡೆಯುತ್ತಲೇ ಇರುತ್ತೆ. ಅದರ ವೈಖರಿಯನ್ನು ಸ್ವಯಂ ನಾರದರೇ ಒಮ್ಮೆ ವಿಶ್ವಪರ್ಯಟನೆ ಕಾಲದಲ್ಲಿ ವೀಕ್ಷಿಸಿ ಸಾಕಷ್ಟು ವಿಷಯ ಗ್ರಹಿಸಿ, ಸ್ವರ್ಗಕ್ಕೆ ವಾಪಸಾದ ಮೇಲೆ ದೇವತೆಗಳ ಕೂಟದಲ್ಲಿ ವರ್ಣಿಸಿದ್ದರು. ನಾರದರ ಭಾಷಣ ಕೇಳಿದ ಮೇಲೆ, ಸ್ವರ್ಗದಲ್ಲಿ ಯಾವ ಸ್ಥಾನಕ್ಕಾದರೂ ಚುನಾವಣೆಯಂತಹುದೇನಾದರೂ ನಡೆದರೆ ಅದಕ್ಕೆ ತನ್ನ ಬೊಕ್ಕಸದಿಂದ ಒಂದು ಕಿಲುಬು ಕಾಸನ್ನೂ ನಿರೀಕ್ಷಿಸಬಾರದು ಅಂತ ಆ ಸಭೆಯಲ್ಲೇ ಕುಬೇರ ವಿಚ್ಛರಿಸಿದ್ದ. ಈಗ ಅದೇ ನಾರದರೇ ಇಂದ್ರ ಪಟ್ಟಕ್ಕೆ ಚುನಾವಣೆ ಸೂಚಿಸುತ್ತಿರುವುದು ಕುಬೇರನಿಗೆ ಸಹಿಸಲು ಅಸಾಧ್ಯವಾಯ್ತು.

ನಾರದರು ತಮ್ಮ ಸೂಚನೆಯನ್ನು ಹಿಂತೆಗೆದುಕೊಂಡರು.

“ಸರಿ - ಇಂದ್ರಪಟ್ಟಕ್ಕೇರುವವರಿಗೆ ಏನೇನು ಗುಣಗಳಿರಬೇಕು ? ಅವುಗಳನ್ನಾದರೂ ನಿರ್ಧರಿಸಿ” ಅಂದರು.

ಧನ್ವಂತರಿ, ಅಗ್ನಿ, ಯಮಧರ್ಮರನ್ನೊಳಗೊಂಡ ಒಂದು ಉಪಸಮಿತಿ ರಚಿತವಾಗಿ ಒಂದು ರಾತ್ರಿ ಒಂದು ಹಗಲು ಪೂರ್ತಿ ಚರ್ಚಿಸಿ - ಒಂದು ನೀತಿ ಸೂತ್ರವನ್ನು ನೇಮಕಾತಿ ಸಮಿತಿಯ ಮುಂದೆ ಇಟ್ಟಿತು. ಇಂದ್ರಪಟ್ಟಕ್ಕೇರುವವನು ರಾಮನ ಏಕಪತ್ನಿತ್ವ, ಹರಿಶ್ಚಂದ್ರನ ಸತ್ಯಸಂಧತೆ, ಕುಚೇಲನ ದೈನ್ಯತೆ, ಪ್ರಹ್ಲಾದನ ದೈವಭಕ್ತಿ, ಮತ್ತು ಕರ್ಣನ ಕರ್ತವ್ಯಪರತೆ - ಈ ಪಂಚಮಹಾಗುಣಗಳನ್ನೂ ಹೊಂದಿರಬೇಕು - ಇದೇ ಉಪಸಮಿತಿಯ ನಿರ್ಣಯ.

“ಅಂತಹ ವ್ಯಕ್ತಿ ಎಲ್ಲಿ ಸಿಗುತ್ತಾನೆ ?” ಬೃಹಸ್ಪತಿ ಕೇಳಿದ.

“ಎಲ್ಲೂ ಇಲ್ಲ” ಯಮ ಉತ್ತರಿಸಿದ.

“ಮತ್ತೆ ಉಪಸಮಿತಿ ಇಂತಹ ಪಟ್ಟಿ ತಯಾರಿಸಿದ್ದೇಕೆ ?”

“ಬ್ರಹ್ಮನಿಗೆ ಈ ಪಟ್ಟಿಯನ್ನು ಕೊಟ್ಟು ಅಂಥಾ ವ್ಯಕ್ತಿಯನ್ನು ನಿರ್ಮಾಣ ಮಾಡು ಅಂತ ಹೇಳೋಣ” ಅಂದ ಯಮಧರ್ಮ.

ಯಮಧರ್ಮರಾಯ-ನೇಮಕಾತಿ ಸಮಿತಿಯ ಸದಸ್ಯನಾಗಿದ್ದರೂ ಅವನ ಹುಟ್ಟುಗುಣ ಬದಲಾಗುವುದಿಲ್ಲ. ಅವನ ದೃಷ್ಟಿಕೋಣವೂ-ಅವನ ವಾಹನ ಕೋಣ

ದಂತೆ ವಕ್ರವೇ. ಭೂಲೋಕದ ಆರಕ್ಷಕದಳದವರಂತೆ ಎಲ್ಲರಲ್ಲೂ ಏನಾದರೊಂದು ಹುಳುಕು ಹುಡುಕುವುದೇ! ಯಮರಾಯ ಹೇಳಿದ ಅಂತಿಮ ಹೆಜ್ಜೆ ತೆಗೆದುಕೊಳ್ಳುವ ಮೊದಲು ಸಮಿತಿಯು ತಕ್ಕ ಅಭ್ಯರ್ಥಿಗಾಗಿ ಭೂಲೋಕದಲ್ಲೇ ಹುಡುಕಿದರು. ಸ್ವರ್ಗದ ಸರ್ವಸದಸ್ಯರ ಮಹಾ ಸಭೆಯನ್ನೂ, ಏರ್ಪಡಿಸಿದರು. ವೈದ್ಯರು, ಯಂತ್ರಜ್ಞರು, ತಂತ್ರಜ್ಞರು, ಶಿಲ್ಪಿಗಳು, ರಾಜಕಾರಣಿಗಳು, ಪಕ್ಕಾ ಚೋರರು, ಕಲಾವಿದರು, ಕಲಾ ಕೋವಿದರು, ಕಲಾಕಾರರು, ಕಾರಖಾನರು, ವ್ಯಾಪಾರಸ್ಥರು, ಸರ್ಕಾರಿ ಉದ್ಯೋಗಿಗಳು, ದಳ್ಳಾಳಿಗಳು, ಯೋಗಿಗಳು, ಭೋಗಿಗಳು, ರೋಗಿಗಳು ಪತ್ರಿಕೋದ್ಯಮಿಗಳು, ವಿಜ್ಞಾನಿಗಳು, ಅಜ್ಞಾನಿಗಳು, ಕ್ರೀಡಾ ಪಟುಗಳು, ಸಾಹಿತಿಗಳು, ಕವಿಗಳು ಇವರೆಲ್ಲರೂ ಸಭೆಯಲ್ಲಿನ ತಜ್ಞರ ತೀಕ್ಷ್ಣ ವಿಮರ್ಶೆಗೆ ಗುರಿಯಾದರು ಒಮ್ಮೊಮ್ಮೆ ಕಾರ್ಯಕ್ರಮದ ಫಲಾಹಾರ-ಪಾನೀಯ-ಉಪಾಹಾರಗಳ ಸಮಯದಲ್ಲಿ ಚರ್ಚೆ ತುಸು ಲಘುವಾಗಿಯೂ ಅಸಂಪ್ರದಾಯಕವಾಗಿಯೂ ನಡೆಯಿತು. ನಮ್ಮ ವಿಧಾನ ಸಭೆ-ಲೋಕಸಭೆಗಳಲ್ಲಿ ನಡೆಯುವ ರೀತಿ.

“ಪ್ರಾಥಮಿಕ ಶಾಲಾ ಉಪಾಧ್ಯಾಯರುಗಳಲ್ಲಿ ಇಂದ್ರ ಪಟ್ಟಕ್ಕೆ ಅರ್ಹನಾದ ವ್ಯಕ್ತಿ ಸಿಗುತ್ತಾನೆ” ಅಂದ ಅಗ್ನಿ ತಾಂಬೂಲ ಮೆಲ್ಲುತ್ತಾ.

“ಭಲೆ!” ಅಂದವಾಯು-ಅಗ್ನಿಮಾತಿಗೆ ಘಾಳಿ ಹಾಕುತ್ತಾ.

“ಪ್ರಾಥಮಿಕ ಶಾಲಾ ಉಪಾಧ್ಯಾಯರುಗಳು ಕೆಡೋಕೆ ಯಾವ ಯಾವ ಮಾರ್ಗಗಳಿವೆ?” ಧನ್ವಂತರಿ ಪ್ರಶ್ನಿಸಿದ.

“ಯಾಕಿಲ್ಲ? ಉಪಾಧ್ಯಾಯರುಗಳು ತಮ್ಮ ವೃತ್ತಿ ಬಿಟ್ಟು ಪುರೋಹಿತ ಮಾಡುವುದಿಲ್ಲವೆ?” ಯಮಧರ್ಮ ಕೇಳಿದ.

ಪುರೋಹಿತ ಕಾರ್ಯ ಇಂಥವರೇ ಮಾಡಬೇಕೊಂತ ಯಾರು ನಿರ್ಣಯಿಸಿದ್ದಾರೆ? ಪುರೋಹಿತ ಪೀಳಿಗೆಯೇ ನಾಶವಾಗುತ್ತಿರುವಾಗ ಭೂಲೋಕದಲ್ಲಿ - ಪ್ರಾಥಮಿಕ ಶಾಲಾಮಾಸ್ತರುಗಳಾದರೂ ಆ ಕಾರ್ಯ ಮಾಡ್ತಾರಲ್ಲಾ - ನಮಗಲ್ಲಾ ತೃಣವಾದರೂ ಪ್ರಸಾದ ಸಿಗುತ್ತಲ್ಲಾ, ಅದಕ್ಕಾದರೂ ಸಂತೋಷಪಡಲಿ” ಅಂದ ಅಗ್ನಿ ತುಸು ಆವೇಶದಿಂದ.

“ನಮ್ಮ ಮೇನಕೆ ಒಂದು ದೇಳಿ ಹೋಗುವುದಕ್ಕೆ ನಿರಾಕರಿಸಿಬಿಟ್ಟಿದ್ದರೆ ವಿಶ್ವಾಮಿತ್ರನಿಗೆ ಇಂದ್ರ ಪಟ್ಟ ಲಭಿಸಿಬಿಟ್ಟಿರತೀತೋ ಏನೋ !” ಧನ್ವಂತರಿ ಮುಂದು ವರಿದ.

“ಬ್ರಹ್ಮರ್ಷಿತ್ವ ?”

“ಇಂದ್ರತ್ವದ ಮುಂದೆ ಬ್ರಹ್ಮರ್ಷಿತ್ವ ಯಾರಿಗೆ ಬೇಕು ? ಇರಲಿ - ನಾವೀಗ ಚರ್ಚಿಸ್ತಾ ಇರೋದು ಪ್ರಾಥಮಿಕ ಶಾಲಾ ಉಪಾಧ್ಯಾಯರ ಅರ್ಹತೆ. ಅಗ್ನಿ ವಾಯು ಇಬ್ಬರೂ ತುಂಬಾ ಹುಮ್ಮಸ್ಸಿನಿಂದ ಅವರ ಪರವಿದ್ದಾರೆ. ಆದರೆ ನಾನು ಅಗ್ನಿ ವಾಯುಗಳಿಗೆ ಒಂದು ಪ್ರಶ್ನೆ ಹಾಕುತ್ತೇನೆ. ಯಾವ ಬಡ ಪ್ರಾಥಮಿಕ ಶಾಲಾ ಉಪಾಧ್ಯಾಯನಿಗಾದರೂ ಹೇಮವಾಲಿನಿಗೂ ಜಯಮಾಲಿನಿಗೂ ವ್ಯತ್ಯಾಸಗೊತ್ತೆ ? ಪೂಜಾಭಟ್‌ಗೂ ಪೂಜಾ ಬೇಡಿಗೂ ವ್ಯತ್ಯಾಸಗೊತ್ತೆ ? ನಮಗೆ ಈಗ ಇಂದ್ರಪಟ್ಟಕ್ಕೆ ಬೇಕಾಗಿರುವ ವ್ಯಕ್ತಿ ಬೆಂಕಿಯಲ್ಲೂ ಕರಗದ ಮಂಜಿನಗಡ್ಡೆಯಂತಿರಬೇಕು” ಧನ್ವಂತರಿ ಮಾತು ಮುಗಿಸಿದರು.

ಪ್ರಚಂಡ ಕರತಾಡನವಾಯ್ತು.

“ಶಚೀದೇವಿಗೇ ಈ ನೇಮಕಾತಿ ಕಾರ್ಯವನ್ನು ಬಿಟ್ಟುಬಿಡಬಾರದೇಕೆ ?” ಇದು ಬೃಹಸ್ಪತಿ ಬಿಟ್ಟುಬಾಣ.

ತುಸು ಹೊತ್ತು ನಿಶ್ಯಬ್ದ. ಮರುಕ್ಷಣ ಸಭೆಯಲ್ಲಿ ಒಂದು ರೀತಿ ಮಿಂಚು ಹರಿದಂತಾಯ್ತು. ಇಂದ್ರಪಟ್ಟ ನೇಮಕಾತಿ ಪ್ರಶ್ನೆಗೇ ಶಚೀದೇವಿಯ ಉಲ್ಲೇಖ ಒಂದು ಹೊಸ ತಿರುವನ್ನು ಕೊಟ್ಟಿತು. ಲಾಗಾಯಕ್ಕಿಂದ ಸ್ವರ್ಗದ ಸಾಮ್ರಾಜ್ಯ ಯಾಗಿರುವ ಶಚೀದೇವಿ ಒಬ್ಬಳೇನೇ ? ಅಥವಾ ಪ್ರತಿಜಾರಿ ಇಂದ್ರ ಬದಲಾಯಿಸಿ ದಾಗಲ್ಲಾ ಹೊಸ ಶಚೀದೇವಿ ಉದ್ಭವವಾಗುತ್ತಾಳೋ ? ಈ ಸಮಸ್ಯೆ ಇದುವರಿವಿಗೂ ಯಾರತಲೆಗೂ ಹೋಗಿರಲಿಲ್ಲ. ಭಾರತದಲ್ಲಿ ಕೂಡ ರಾಜೀವ್ ಪ್ರಧಾನಿಯಾಗಿ ಸೋನಿಯಾಗಾಂಧಿ ಕಾಣಿಸಿಕೊಳ್ಳುವವರಿಗೂ ಭಾರತ ಪ್ರಧಾನಿಗೂ ಒಬ್ಬ ಪತ್ನಿ ಇರಬೇಕು ಎನ್ನುವ ಕಲ್ಪನೆಯೇ ಯಾವ ಪ್ರಜೆಗೂ ಬಂದಿರಲಿಲ್ಲವೇನೋ !

ಶಚೀದೇವಿ ಹೆಸರು ಸಭೆಯಲ್ಲಿ ಉಸಿರುವ ಹೊತ್ತಿಗೂ ರಂಭೆ ಉರ್ವಶಿಯರು ಸದಸ್ಯರುಗಳಿಗೆ ಪಾನೀಯಗಳನ್ನು ತರುವ ಹೊತ್ತಿಗೂ ಸರಿಹೋಯ್ತು. ಶಚೀ ದೇವಿಯ ಬಗ್ಗೆ ತಿಳಿದುಕೊಳ್ಳಲು ಸದಸ್ಯರು ರಂಭೆ ಉರ್ವಶಿ ಮೊರೆ ಹೊಕ್ಕರು.

ರಂಭೆ ಉರ್ವಶಿ ಕೆರಳಿದರು.

“ಆ ಶಚೀದೇವಿ ಎನ್ನೋಳನ್ನ ಕಂಡೋರ್ಯಾರು ? ಆ ಮೂದೇವಿ ಸಮೀಪ ದಲ್ಲಿರೋವರ್ಗೂ ಇಂದ್ರನ ಅರಮನೆ ದ್ವಾದಶ ದ್ವಾರಗಳೂ ನಮ್ಮವರಿಗಲ್ಲಾ ಬಂದ್ ಅಂತ ನಿಮಗೆ ಗೊತ್ತಿಲ್ವೆ ? ಆ ಸಮಯದಲ್ಲಿ ದಧೀಚಿ ಘೃತಾಚಿಗಳ ಆಜ್ಞೆ ಮುತ್ತಜ್ಜಿಗಳಂತಹ ಅಪ್ಸರೆಯರೇ ಇಂದ್ರನ ಸೇವೆ ಮಾಡೋಕೆ” ಅಂದಳು ಉರ್ವಶಿ ನೆಟ್ಟಗೆ ಮುರಿಯುತ್ತಾ.

“ಶಚೀದೇವಿಯಂತೆ — ಶಚೀದೇವಿ !” ರಂಭೆ ಗುಡುಗಿದಳು. ದೇವತೆಗಳು ತಮ್ಮ ಅಜ್ಞಾನಕ್ಕೆ ನಾಚಿ ತಲೆ ತಗ್ಗಿಸಿದರು.

“ಈ ಯಾವ ತಾಪತ್ರಯಗಳೂ ಗೊಂದಲಗಳೂ ಬೇಡವೇ ಬೇಡ. ಭೂಲೋಕ ದಿಂದ ಚಾರ್ಲ್ಸ್-ಡೆಯಾನಾ, ಕ್ಲವ್ವಿ ಸಂಜಯ್, ಮಾಧುರಿ ಇಬ್ಬರನ್ನೂ ಒಟ್ಟಿಗೇ ಕರೆಸಿ ಪಟ್ಟ ಕಟ್ಟಿ ಬಿಡೋಣ” ಅಂದರು ನಾರದರು.

ನಾರದರು ತಮ್ಮ ಸಲಹೆಯನ್ನು ಯೋಚಿಸಿ ಗಂಭೀರದಿಂದ ಹೇಳಿದರೋ ಅಥವಾ ಕುಚೋದ್ಯಕ್ಕೆ ಹೇಳಿದರೋ ಯಾರಿಗೂ ಗೊತ್ತಾಗಲಿಲ್ಲ. ಅವರು ಆ ಸಮಯದಲ್ಲಿ ತಾವು ಭೂ ಪರ್ಯಟನೆ ಕಾಲದಲ್ಲಿ ತಂದಿದ್ದ ಡಾಂಕಿ ವಾಂಗ್ ವಿಡಿಯೋ ಆಟದಲ್ಲಿ ತಲ್ಲೀನರಾಗಿದ್ದರು.

ನಾರದರ ಸಲಹೆ ಸಭೆಯಲ್ಲಿ ಒಂದು ವಿಚಿತ್ರ ಪರಿಸ್ಥಿತಿಯನ್ನು ತಂದಿತು.

“ಡೆಯಾನಾ ಮಾಧುರಿಗಳನ್ನ ಶಚೀದೇವಿ ಪಟ್ಟಕ್ಕೆ ಏರಿಸಿದರೆ ನಾವೆಲ್ಲಾ ಪಂಚತಾರಾ ಅತಿಥಿ ಗೃಹಗಳಿಗೆ ಹೊರಟು ಹೋಗ್ತೇವೆ !” ಉರ್ವಶಿ ಒಸಕೆ ತುಂಡು ಮಾಡೋ ರೀತಿಲಿ ಹೇಳಿಬಿಟ್ಟಳು.

“ನನ್ನ ಸಲಹೆ ವಾಪಸ್ ತೆಗೆದುಕೊಳ್ಳುತ್ತೇನೆ” ಅಂತ ಹೇಳಿ ನಾರದರು ತಮ್ಮ ಡಾಂಕಿ ವಾಂಗ್‌ನಲ್ಲಿ ನಿರತರಾದರು.

ಸ್ವಲ್ಪ ಸಮಯ ಸಭೆಯಲ್ಲಿ ಮೌನ ಆವರಿಸಿತು. ಹೊಸ ಇಂದ್ರನನ್ನು ಹುಡುಕುವ ಕಾರ್ಯವನ್ನೇ ಕೈ ಬಿಡಲಾಗುವುದೋ ಅನ್ನೋ ಸಂಶಯ ಸಭೆಯಲ್ಲಿ

ತಳ ಉರುವುದರಲ್ಲಿ ಬೃಹಸ್ಪತಾಚಾರ್ಯರು ಮೂರು ಬಾರಿ ಕೆಮ್ಮಿ ತದ್ವು ಗಂಟಲು ಸರಿಪಡಿಸಿಕೊಂಡು ಎದ್ದು ನಿಂತರು ಸಭೆ ನಿಶ್ಯಬ್ದವಾಯ್ತು. ಕಾರಣ ಸದಸ್ಯರೆಲ್ಲರೂ ಮೂಕರಾಗಿಬಿಟ್ಟಿದ್ದರು. ಬೃಹಸ್ಪತಾಚಾರ್ಯರು ಗಂಟಲು ಸರಿಪಡಿಸಿಕೊಂಡು ಎದ್ದು ನಿಂತರೆಂದರೆ ಮಿಕ್ಕವರು ಮೂಕರಾಗುವುದು ಮಾಮೂಲು. ಹಿಂದೆ ಇದೇ ಬೃಹಸ್ಪತಿ ನಹುಷನ್ನ ಇಂದ್ರ ಪಟ್ಟಕ್ಕೆ ಏರಿಸೋ ಪ್ರಯತ್ನದಲ್ಲಿ ಮೂರು ಸ್ವರ್ಗ ಮಹಾಸಭೆಗಳಲ್ಲಿ ಇದೇ ರೀತಿ ಮೂರು ಬಾರಿ ಕೆಮ್ಮಿ ಗಂಟಲು ಸರಿಪಡಿಸಿಕೊಂಡು ನಹುಷನ ಪರ ವಾದಿಸಿದ್ದರು. ನಹುಷ ಅವರಿಗೆ ಚೆಳ್ಳೇಕಾಯಿ ತಿನ್ನಿಸಿದ. ಇನ್ನು ಮುಂದೆ ಇಂದ್ರಪಟ್ಟಕ್ಕೆ ನಾನು ಯಾರನ್ನೂ ಸೂಚಿಸೋಲ್ಲ ಅಂತ ಘೋಷಿಸಿದ್ದರು ಅವರೆ

“ನಮ್ಮ ಮುಂದಿನ ಇಂದ್ರ ಸ್ವರ್ಗಲೋಕದಲ್ಲಾಗಲೀ, ಪಾತಾಳದಲ್ಲಾಗಲೀ ಸಿಗಲಾರ. ಭೂಲೋಕದಲ್ಲೇ ಹುಡುಕಬೇಕು. ಭಾರತದಲ್ಲಿರುವ ಕರ್ನಾಟಕ ರಾಜ್ಯದ ಬಿ.ಟಿ.ಎಸ್. ಮತ್ತು ಕೆ.ಎಸ್.ಆರ್.ಟಿ.ಸಿ. ಸಂಸ್ಥೆಗಳಲ್ಲಿ ಹುಡುಕೋಣ” ಬೃಹಸ್ಪತಿವಾಣಿ, ಸ್ವಪ್ನವಾಗಿ, ಖಚಿತವಾಗಿ, ಸಂಕ್ಷಿಪ್ತವಾಗಿ, ಗಂಭೀರವಾಗಿ ಕರಾರು ವಾಕ್ಯಾಗಿ ಹೊರಬಿತ್ತು.

ಸಭೆಯಲ್ಲಿ ಧರ್ಮ ಬಿದ್ದರೂ ಕೇಳಿಸುವಷ್ಟು ನಿಶ್ಯಬ್ದ. ಬೃಹಸ್ಪತಿಯ ಮುಂದಿನ ವಾಣಿಗೆ ಎಲ್ಲರೂ ಕಾದರು.

“ಆಶ್ಚರ್ಯ ಪಡಬೇಡಿ ಸಾವಧಾನರೊಂದ ಕೇಳಿ. ಸಾರಿಗೆ ಸಂಸ್ಥೆಗಳ ಕೆಲ್ಸ ಅಗ್ನಿಗೆ ಪ್ರಿಯವಾದ ಶಾಲಾ ಮಾಸ್ತರುಗಳ ಕೆಲ್ಸದ ಹಾಗಲ್ಲ. ಬಿ.ಟಿ.ಎಸ್. ಮತ್ತು ಕೆ.ಎಸ್.ಆರ್.ಟಿ.ಸಿ. ಸಂಸ್ಥೆಗಳಲ್ಲಿ ಒಬ್ಬ ಮನುಷ್ಯ ಕೆಡುವಷ್ಟು ಅಪಕಾಶ ಮಾರ್ಗಗಳು ಬೇರೆ ಯಾವ ಕ್ಷೇತ್ರದಲ್ಲೂ ಇಲ್ಲ”.

“ಸ್ವರ್ಗದಲ್ಲಿ ಬಿಟ್ಟರೆ” ಅಗ್ನಿ ಸೇರಿಸಿದ

“ಅಗ್ನಿ !” ಯಾವ ಕಣ್ಣೂ ಬಿಟ್ಟು.

ಅಗ್ನಿ ಶಾಂತನಾದ.

“ಬೃಹಸ್ಪತಿಗಳೇ ಬಿ. ಟಿ. ಎಸ್., ಕೆ.ಎಸ್.ಆರ್.ಟಿ.ಸಿ. ಅಂದರೆ ಏನು ?” ಬುದ್ಧ ಕೇಳಿದ.

“ಅವೆರಡೂ ಕರ್ನಾಟಕ ಸರ್ಕಾರ ಪೋಷಿತ ರಸ್ತೆ ಸಾರಿಗೆ ಸಂಸ್ಥೆಗಳು. ಆ ಅಕ್ಷರಗಳ ಸಂಪೂರ್ಣ ವಿಶ್ಲೇಷಣೆಯನ್ನು ಸಭೆಯ ಕಾರ್ಯ ಕಲಾಪಗಳು ಮುಗಿದ ಮೇಲೆ ನಾರದರಿಂದ ಪಡೆಯಿರಿ”

“ತಥಾಸ್ತು” ಅಂದರು ನಾರದರು.

ಬೃಹಸ್ಪತಿ ಮುಂದುವರಿಯುತ್ತಾ,

“ಆ ಎರಡು ಸಂಸ್ಥೆಗಳಲ್ಲಿರುವಷ್ಟು ಲಂಚ ಭ್ರಷ್ಟಾಚಾರ ಮೋಸ, ಸುಳ್ಳು, ದರೋಡೆ ಭಂಡಾಯಗಳಿಗೆ ಅವಕಾಶ ಬೇರೆಯಾವ ಸಂಸ್ಥೆಗಳಲ್ಲೂ ದೊರೆಯಲಾರದು”

“ಉದಾಹರಣೆಗೆ.. ವಾಹನಗಳ ಚಕ್ರಗಳು ನಾನು ನೀವು ಕಣ್ಣುರೆಪ್ಪೆ ಮಿಟಕಿಸುವುದರೊಳಗಾಗಿ ಮಾಯವಾಗುವವು ಬಸ್ಸುಗಳ ಎಂಜಿನ್‌ಬ್ಲಾಕ್ ಎನ್ನುವ ಯಂತ್ರಗಳು ಕೇವಲ ಘಂಟೆಗಳ ಕಾಲದಲ್ಲಿ ಹಳೆಯದಾಗಿ ಬಿಡುವವು. ಆ ಸಂಸ್ಥೆಯ ಚಾಲಕರೂ ನಮ್ಮ ಯುವರಾಜನ ದೂತರನ್ನು ಮೀರಿಸುವಷ್ಟು...”

“ಬೃಹಸ್ಪತೀ !” ಅಂತ ಯಮ ಕಿರುಚಿದ.

“ಶಾಂತವಾಗು ಯಮ - ನಿನ್ನ ದೂತರು ತುಂಬಾ ನಿಧಾನಿಗಳು ಅಂತ ಹೇಳುವವನಿದ್ದೆ. ಬಸ್ಸುಗಳ ದೀಪಗಳು ಇದ್ದಕ್ಕಿದ್ದ ಹಾಗೆ ಧೃತರಾಷ್ಟ್ರನ ಕಣ್ಣುಗಳ ತರೆಹ ಆಗಿ ಬಿಡುತ್ತವೆ. ಇಂಥಾ ಸಂಸ್ಥೆಗಳಲ್ಲೂ ಒಬ್ಬ ಕರ್ತವ್ಯನಿಷ್ಠ ಸತ್ಯಸಂಧ ಕೆಲ್ಲಗಾರನಿದ್ದು ಅವನನ್ನು ಹುಡುಕಿ ತಂದು ಇಂದ್ರಪಟ್ಟಕ್ಕೇರಿಸಿದರೆ ನೀವು ನಿಜಕ್ಕೂ ದೇವತೆಗಳೆಂದು ಪೂಜಾರ್ಹರು. ನೆನಪಿರಲಿ. ಮುಂದೆ ನಮ್ಮನ್ನಾಳುವ ಇಂದ್ರ ಬೆಂಕಿಯಲ್ಲಿ ಅರಳಿದ ಹೂವಾಗಿರಬೇಕು.....”

“ಬೃಹಸ್ಪತೀ ನಾನು ಹೇಳಿದ್ದು ಬೆಂಕಿಯಲ್ಲಿ ಕರಗದ ಮಂಜಿನಗಡ್ಡೆ ಅಂತ” ತಿದ್ದಿದ ಧನ್ವಂತರಿ.

“ಹೌದು ಹೌದು ಬೆಂಕಿಯಲ್ಲೂ ಕರಗದಂತಹ ಮಂಜಿನಗಡ್ಡೆಯಂತಹ ವ್ಯಕ್ತಿ ಆಗಿರಬೇಕು. ನಮ್ಮನ್ನಾಳುವ ಇಂದ್ರ. ಈ ನಾರದನ ಸಹವಾಸ ದೋಷ ಬಾಯಿ ತಪ್ಪಿ ಬಿಟ್ಟಿತು.”

ಬೃಹಸ್ಪತಿ ಪಾಣಿ ಮುಗಿಯಿತು.

ಕೆಲವು ಕ್ಷಣಗಳು ಮೌನ.

ದಿಫೀರನೆ ಕರತಾಡನ ಹರ್ಷೋದ್ಗಾರ ಮುಂದೆ ?

“ಕಾರ್ಯವಾಸೀ ಕತ್ತೇಕಾಲು ಕಟ್ಟೋ” ಪ್ರಯೋಗ ಮೂರು ಲೋಕದಲ್ಲೂ ಉಂಟು. ಮಾನವರ ಬಗ್ಗೆ ದಾಖಲೆಗಳನ್ನು ನೋಡಬೇಕೆಂದರೆ ಮಹಾ ದಾಖಲಿಗ ಚಿತ್ರಗುಪ್ತನಿಗೆ ಮೊರೆ ಹೋಗಬೇಕು. ನೇಮಕಾತಿ ಸಮಿತಿಯೂ ಚಿತ್ರಗುಪ್ತನಿಗೇ ಮೊರೆ ಹೊಕ್ಕಿತು. ಸಮಿತಿಯ ಪರವಾಗಿ ಅಶ್ವಿನೀ ಕುಮಾರರು ಚಿತ್ರಗುಪ್ತನನ್ನು ಭೇಟಿ ಮಾಡಿದರು.

“ಯಾವ ಮಾನವ ಪ್ರಾಣಿಯ ಬಗ್ಗೆ ವಿಪರಬೇಕು ?” ಚಿತ್ರಗುಪ್ತ ಕೇಳಿದ.

“ಒಬ್ಬ ಸತ್ಯ ಸಂಧ ಕರ್ತವ್ಯನಿಷ್ಠ ಬಿ.ಟಿ.ಎಸ್. ಅಥವಾ ಕೆ.ಎಸ್.ಆರ್.ಟಿ.ಸಿ. ಸಾರಿಗೆ ಸಂಸ್ಥೆ ಕೆಲ್ಸಗಾರನ ಬಗ್ಗೆ” ಅ.ಕು. ಉತ್ತರಿಸಿದನು.

“ಹೆಸರು ? ”

“ತಿಳಿಯದು”

ಚಿತ್ರಗುಪ್ತ ಉಗ್ರವಾದ

“ನನ್ನ ತಲೆ ತಿನ್ನೋಕೆ ಯಾಕಾದ್ರೂ ಬಂದ್ರಿ ? ನಿಮ್ಮಂಥಾ ಹಸುಮಕ್ಕನ್ನ ಪುಸಲಾಯ್ತು ನನ್ನತ್ರ ಆ ದೊಡ್ಡ ದೇವತೆಗಳು ಯಾಕೆ ಕಳಿಸ್ತಾರೆಂತ ನಂಗರ್ಥವಾಯ್ತು ನನ್ನತ್ರ ಛೀಮಾರೀ ಹಾಕಿಸ್ಕೊಳ್ಳೋಕೆ ಅವರಿಗಾಗ್ತು, ಅಷ್ಟೇ ಹೋಗಿ ಆ ಬ್ರಹ್ಮನ್ನೇ ಕೇಳಿ ಅಂಥಾ ವ್ಯಕ್ತಿನೇನಾದ್ರೂ ನಿರ್ವಾಣ ಮಾಡಿದ್ದಾನೇನೋಂತ !” ಅಂತ ಕಿರಚಿದ.

“ಬ್ರಹ್ಮನ ಕೆಲ್ಸ ನಿರ್ವಾಣ ಮಾಡೋದು ಅಷ್ಟೆ ಅಲ್ಲ ? ನೀನು ತಾನೇ ದಾಖಲೆಗಳನ್ನ ಇಟ್ಟುಕೊಳ್ಳೋನು ?”

ಅ.ಕು.ರು. ತಯಾರಾಗೇ ಬಂದಿದ್ದರು.

“ಒಳ್ಳೆ ತರಳೆ ಹುಡುಗರನ್ನ ಕಳ್ಳಿದ್ದಾರಲ್ಲ ! ಕೇಳಿ ನಮ್ಮಲ್ಲಿರೋ ಅತೀ ನೂತನ ಯಂತ್ರದಿಂದಲೂ ಒಂದು ಪ್ರಾಣಿಯ ಬಗ್ಗೆ ಪೂರ್ತಿ ಮಾಹಿತಿ ಸಿಡೀ ಬೇಕಾದ್ರೆ ಆ ಪ್ರಾಣಿಯ ಪಂಚ ಮಹಾಗುಣಗಳನ್ನಾದರೂ ಅದಕ್ಕೆ ಒದಗಿಸಬೇಕು. ನೀವು ಒದಗಿಸಿರೋ ಜುಜುಬಿ ಗುಣಗಳು ಏನೇನೂ ಸಾಲದು. ಆ ಯಂತ್ರದ ಒಂದು ಕಿರು ಚಕ್ರವನ್ನೂ ತಿರುಗಿಸಲಾರವು” ಅಂದ ಚಿತ್ರಗುಪ್ತ.

ಅಶ್ವಿನಿ ಕುಮಾರರು ತಮ್ಮ ತಮ್ಮಲ್ಲೇ ಚರ್ಚಿಸಿ ತಮ್ಮ ಅಗಾಧ ಬುದ್ಧಿಯಿಂದ ಅಲ್ಲೇ ಒಂದು ಪಂಚಮಹಾಗುಣಗಳ ಪಟ್ಟಿ ಮಾಡಿದರು. ಸಾರಿಗೆ ಸಂಸ್ಥೆ ಕೆಲಸ ದವರಿಗೆ ಒಪ್ಪುವಹಾಗೆ.

“ಏಕಪತ್ನೀ ವ್ರತಸ್ತನಾಗಿರಬೇಕು.

“ಸ್ವಂತಗೃಹವಿಲ್ಲದವನಾಗಿರಬೇಕು—ಪಿತ್ರಾರ್ಜಿತ ಬಿಟ್ಟು.

ಅವನ ಕುಟುಂಬ ಸರ್ಕಾರಿ ಆಸ್ಪತ್ರೆಯಲ್ಲೇ ಚಿಕಿತ್ಸೆ ಪಡೆಯಬೇಕು—ಖಾಯಿಲೆ ಬಿದ್ದರೆ.

ಅವನ ಮಕ್ಕಳು ಸರ್ಕಾರಿ ಶಾಲೆಗಳಿಗೇ ಹೋಗಬೇಕು. ಮಕ್ಕಳು ಇಬ್ಬರೇ ಇರಬೇಕು.

“ಮತ್ತು ಅವನಿಗೆ ತನ್ನ ಅಥವಾ ಪತ್ನಿಯ ಹೆಸರಿನಲ್ಲಿ ಯಾವ ಯಂತ್ರ ಚಾಲಿತ ವಾಹನವೂ ಇರಕೂಡದು.”

“ಸಾಕು ಸಾಕು ಇವುಗಳ ಜೊತೆ ಸತ್ಯ ಸಂಧತೆ ಮತ್ತು ಕರ್ತವ್ಯ ನಿಷ್ಠೆಗಳನ್ನು ಸೇರಿಸಿಬಿಟ್ಟು ನಿಮಗೆ ಬೇಕಾಗಿರೋ ಪ್ರಾಣಿಯ ಹೆಸರನ್ನು ಭೋಪರಾಕ್‌ನೊಡನೆ ಉಗುಳಿ ಬಿಡುತ್ತ ನನ್ನ ಯಂತ್ರ” ಅಂದ ಚಿತ್ರಗುಪ್ತ.

“ಜೊತೆಗೆ ಬಿ.ಟಿ.ಎಸ್. ಮತ್ತು ಕೆ.ಎಸ್.ಆರ್.ಟಿ.ಸಿ. ವಾಹನ ಸಾರಿಗೆ ಹುದ್ದೆಗೇ ಸೀಮಿತವಾಗಿರಬೇಕು” ಅ.ಕು. ಎಚ್ಚರಿಸಿದರು.

ಈ ಅಷ್ಟ ಗುಣಗಳನ್ನೂ ಚಿತ್ರಗುಪ್ತನ ಅಧೀನದಲ್ಲಿದ್ದ ಯಮಧರ್ಮನ ಆಸ್ಥಾನದ ಮಹಾ ಯಂತ್ರಕ್ಕೆ ಅದರ ಪ್ರವೇಶದ್ವಾರದ ಮೂಲಕ ಉಣಿಸಿದ ಮರು ಕ್ಷಣವೇ ನಿರ್ಗಮನ ದ್ವಾರದ ಮೂಲಕ ಪ್ಲಕ್ ಅಂತ ‘ಈರಣ್ಣ’ ಎಂಬ ಹೆಸರು ಹೊರಕ್ಕೆ ಹಾರಿ ಬಿದ್ದಿತು.

ಚಿತ್ರಗುಪ್ತ ತನ್ನ ದಾಖಲೆ ಪುಸ್ತಕ ತೆರೆದ. ಅದರಲ್ಲಿ ‘ಈ’ ವಿಭಾಗದಲ್ಲಿ— ಈಶ, ಈರಣ್ಣ, ಈರಪ್ಪ. ಈರಯ್ಯ ಎನ್ನುವ ಹೆಸರುಗಳೇ ಭೂಲೋಕದ ಮತ ದಾರರ ಪಟ್ಟಿ ಇದ್ದಷ್ಟಿದ್ದವು. ಅವುಗಳಲ್ಲಿ ಈರಣ್ಣ ಲಕ್ಷಗಟ್ಟಳೆ ಸಿಕ್ಕಿದವು. ಅವು ಗಳಲ್ಲಿ ಬಿ.ಟಿ.ಎಸ್. ಕೆ.ಎಸ್.ಆರ್.ಟಿ.ಸಿ. ಖಾತೆಗಳಲ್ಲಿ ಸಾವಿರ ಚಿತ್ರ ಸಿಕ್ಕಿದವು. ಅವುಗಳಲ್ಲಿ ಅಶ್ವಿನೀಕುಮಾರರು ಸೂಚಿಸಿದ್ದ ಅಷ್ಟ ಮಹಾಗುಣಗಳಿರುವ ಈರಣ್ಣ ಗಳು ಮೂವರು ಸಿಕ್ಕಿದರು.

“ಭಲೇ” ಅಂತ ಹಿಗ್ಗಿದರು ಅಶ್ವಿನೀ ಕುಮಾರರು.

“ಚಿತ್ರಗುಪ್ತನ ದಾಖಲೆ ಅಂದ್ರೆ ಏನು ತಿಳ್ಯೊಂದಿದ್ದೀರಿ ? ಕುಬೇರನ ಕಣ್ಣಿಗೆ ಮಸಿ ಬಳಿಯೋಕೆ ನಿಮ್ಮ ಧನ್ವಂತರಿ: ವೈದ್ಯರು ಇದ್ದಾರಲ್ಲಾ, ಆ ದಾಖಲೆ ಧರಾನಾ ನಂದು ?” ಅಂತ ಜಂಭದಿಂದ ಹೇಳಿದ ಚಿತ್ರಗುಪ್ತ.

“ಸರಿ, ನೀನೇ ಭೂಪ, ಇಟ್ಟೊ. ಆದರೆ ನಮಗೆ ಬೇಕಾಗಿರೋನು ಒಬ್ಬ ಈರಣ್ಣ. ಈ ಮೂವರಲ್ಲಿ ನಮಗ್ಯಾರು ಸರಿತೂಗೋರು ?”

“ಅವಸರ ಪಡಬೇಡಿ ತಾಳಿ. ಸರಿಯಾಗಿ ನೋಡಿ. ಆ ಮೂವರ ಪೈಕಿ ಇಬ್ಬರ ಮುಂದೆ ಮೂರು ಮೂರು ಅಂಕಿಗಳಿವೆ. ಒಬ್ಬನ ಮುಂದೆ ಒಂದೇ ಅಂಕಿ ಇದೆ.”

“ಏನು ಆ ಅಂಕಿಗಳು ?” ಅ.ಕು. ಅವಕ್ಕಾಗಿ ಕೇಳಿದರು.

“ಅವು ಈ ಮೂವರು ಈರಣ್ಣಗಳು ದುರವ್ಯವಶಾತ್ ತಪ್ಪು ಮಾಡಿದ ಪ್ರಯಾಣಿಕರ ಸಂಚಾರ ಚೀಟಿಗಳ ಅಂಕಿಗಳು” ಚಿ.ಗು. ವಿವರಿಸಿದ.

“ಅಂದರೆ ಈರಣ್ಣ ಎಂಬುವವರು...”

“ಬಿ.ಟಿ.ಎಸ್. ವಾಹನದಲ್ಲಿ ಸಂಚಾರ ಚೀಟಿ ಕೊಡೋರು”

“ಕಂಡಕ್ಕರುಗಳು ಅಂತಾರಲ್ಲಾ...”

“ಅದೆಲ್ಲಾ ನಂಗೊತ್ತಿಲ್ಲ ಒಂದೇ ಒಂದು ಅಂಕಿ 748647 ಇರೋ ಈರಣ್ಣನು ನಿಮಗೆ ಪರಿಚಯಿಸಿದ್ದೀನಿ. ಅವನು ನಿಮ್ಮ ಯಜ್ಞಪಶು ಆಗಾನು. ಅವನ ವಿವರಗಳನ್ನು ತಕೊಂಡು ಇಲ್ಲಿಂದ ತೊಲಗಿ - ನನ್ನ ತಲೆ ಇನ್ನು ಜಾಸ್ತಿ ಕೆಡಿಸಬೇಡಿ.”

“ಅದನ್ನೆಲ್ಲಾ ತಕೊಂಡು ಏನ್ನಾಡಬೇಕು ?”

“ಮುಂದಿನ ಕೆಲ್ಸ ಆ ನಾರದಂಗಿ ಒಪ್ಪಿ. ಅಪರೂಪಕ್ಕೆ ಒಂದೊಳ್ಳೆಕೆಲ್ಸ ಮಾಡ್ಲಿ ಆ ಮಹಾರಾಯ.” ಅಂತ ಹೇಳಿ ಚಿತ್ರಗುಪ್ತ ಆ 748647 ಚೀಟಿ ವಿಲೇವಾರಿ ಮಾಡಿದ್ದ ಈರಣ್ಣನ ಸಂಪೂರ್ಣ ಮಾಹಿತಿಗಳೊಂದಿಗೆ ಅಶ್ವಿನೀ ಕುಮಾರರನ್ನು ತನ್ನ ವಠಾರದಿಂದ ಹೊರಗಟ್ಟಿದ.

ಇಂದ್ರ ನೇಮಕಾತಿ ಸಮಿತಿಯ ಮುಂದೆ ಈಗಿರುವ ಪ್ರಶ್ನೆಗಳು ಹೀಗಿವೆ-

ಈರಣ್ಣ - ಸಂಚಾರ ಜೀಟಿ ಅಂಕಿ 748647ರ ಮೌಲ್ಯ ಎಷ್ಟತ್ತು-70ಪೈಸೆ ಹಣವನ್ನು ಪ್ರಯಾಣಿಕನಿಂದ ಪಡೆದನೆ ?

ಪಡೆದಿದ್ದರೆ ಆ ಹಣವನ್ನು ಈರಣ್ಣ ತನ್ನ ಚೀಲಕ್ಕೆ ಸೇರಿಸಿದನೆ.

ಸೇರಿಸಿದ್ದರೆ ಈರಣ್ಣನ ಲೆಕ್ಕದಲ್ಲಿ ಐವತ್ತು-50-ಪೈಸೆ ಖೋತಾ ಬಂದಿದ್ದೇಕೆ?

ಖೋತಾ ಬಾರದಿದ್ದರೆ ಈರಣ್ಣ ನಗದೀ ಗುಮಾಸ್ತನಿಗೆ ಲೆಕ್ಕ ಒಪ್ಪಿಸುವಾಗ ಐವತ್ತು-50-ಪೈಸೆ-ಬಾಕಿ ಮಾಡಿದ್ದು ಏಕೆ ?

ನಿಜವಾಗಿ ಖೋತಾ ಬಂದಿದ್ದರೆ-ಸದರೀ ಈರಣ್ಣನಿಗೆ ಅವನ ಹತೋಟಿಗೆ ಮೀರಿದ ಕಾರಣಗಳೇನಾದರೂ ಇದ್ದವೆ ? (ಉದಾಹರಣೆ-ಚೀಲಕ್ಕೆ ಹಣ ಹಾಕುವಾಗ ಐವತ್ತು ಪೈಸೆ ಜಾರಿ ಕೆಳಗೆ ಬಿದ್ದು ಹೋಗಿರಬಹುದು. ಅಥವಾ ಪ್ರಯಾಣಿಕ ಎಷ್ಟತ್ತು ಪೈಸೆಗಿಂತ ಜಾಸ್ತಿ ಹಣಕೊಟ್ಟು ಬಾಕಿ ಚಿಲ್ಲರೆ ಪಡೆಯುವಾಗ ಐವತ್ತು ಪೈಸೆ ಜಾಸ್ತಿ ಪಡೆದು ಸುಮ್ಮನಿರಬಹುದು-ಅಥವಾ ಬಸ್ಸಿನಲ್ಲೇ ಜನರ ದೊಂಬಿಯಲ್ಲಿ ಈರಣ್ಣನ ಚೀಲದಿಂದ ಐವತ್ತು ಪೈಸೆ ಎತ್ತಿಬಿಟ್ಟಿರಬಹುದು. ಇತ್ಯಾದಿ)

ಇಂದ್ರನ ಪಟ್ಟಿ 748647 ಈರಣ್ಣನಿಗೆ ಕಟ್ಟಿಟ್ಟ ಬುತ್ತಿ ಅಂತ ಹೇಳಬಹುದಾದರೂ ಅವನ ಭವಿಷ್ಯ ಕೇವಲ ಐವತ್ತು ಪೈಸೆಯಲ್ಲಿ ಸಿಕ್ಕಿಹಾಕಿಕೊಂಡಿದೆ. ಈರಣ್ಣನಿಗೆ ಇಂದ್ರಪಟ್ಟಿ ಸಿಗುವಂತಾದರೆ ಕರ್ನಾಟಕವು ಸ್ವರ್ಗದ ಕಾಲ ಪ್ರಮಾಣದಲ್ಲಿಯಾದರೂ ಇಷ್ಟತ್ತೊಂದನೇ ಶತಮಾನಕ್ಕೆ ನಿಜಕ್ಕೂ ಸ್ವಚ್ಛಹಲಗೆಯೊಂದಿಗೆ ಪ್ರವೇಶಿಸಬಹುದು. ಅದಕ್ಕೆ ನಮ್ಮ ಈರಣ್ಣ-ಬೆಂಕಿಯಲ್ಲಿ ಅರಳಿದ-ಕ್ಷಮ್ನಿ ಹೂವಿನಲ್ಲಿ ಕರಗಿದ ಮಂಜು-ಕ್ಷಮ್ನಿ-ಬೆಂಕಿಯಲ್ಲಿ ಕರಗದ ಮಂಜಿನಗಡ್ಡೆಯಾಗಬೇಕು.

ಕರ್ನಾಟಕ ಮಾತೆ - ಆಶಿಸೋಣವೆ ? ಜೈ ಈರಣ್ಣ !



ಸುಳ್ಳೆಂದರೇನು ?

ಸತ್ಯವೆಂದರೇನೆಂಬ ಪ್ರಶ್ನೆಗೆ ಉತ್ತರ ಹುಡುಕುವುದು

ಎಷ್ಟು ಕಷ್ಟವೋ,

ಸುಳ್ಳೆಂದರೇನೆಂಬ ಪ್ರಶ್ನೆಗೆ ಉತ್ತರ ಹುಡುಕುವುದು

ಅಷ್ಟೇ ಕಷ್ಟವೋ.

-ಬೀಬಿ

Simple Living and High Thinking

—ವಿಜಯ ಸಚ್ಚಿದಾನಂದ

“SIMPLE LIVING AND HIGH THINKING” ಎಂದರೆ ನನ್ನ ದೊಡ್ಡತ್ತೆ ಪಂಚತಾರಾ ಹೋಟಲಿನ ಲೌಂಜಿನ ಭಾರಿ ಕುರ್ಚಿಯೊಂದರಲ್ಲಿ ತಮ್ಮ ಭಾರಿ ದೇಹವನ್ನು ಚೆಲ್ಲುತ್ತಾ. ಓಹೋ! ಹಾಗಾದ್ರೆ ದೊಡ್ಡತ್ತೆ ಯಾವುದೋ ದೊಡ್ಡ ಸ್ವಾಮಿಗಳ ಪ್ರವಚನದಲ್ಲಿ ಭಾಗವಹಿಸುತ್ತಾ ಇರಬಹುದಂತ ತಕ್ಷಣ ಹೊಳೆಯಿತು. ಅವರ ಮಾತಿಗೆ ‘ಹೂ’ ಗೊಡುಂತೆ ಅವರ ಕಿವಿಯ, ಕತ್ತಿನ ವಜ್ರಗಳು ‘ಫಿಳ್’ ಎಂದು ತಲೆತೂಗಿದುವು.

ನಮ್ಮ ದೊಡ್ಡತ್ತೇದ್ರೆನ್ನು ಸಾಮಾನ್ಯವೆ ? ನಾನು ಸಣ್ಣವಳಿದ್ದಾಗ ಒಂದು ಬಾರಿ ಹಿರಿಯರ ಮಾತು ಕದ್ದು ಕೇಳಸೋತಾಯಿದ್ದಾಗ ಯಾರೋ ದೊಡ್ಡತ್ತೇನ ಕುರಿತು “ಅಯ್ಯೋ ! ಅವಳೇನು ಸಾಮಾನ್ಯವೆ ? ಅವಳು ತನ್ನ ಒಳಲಂಗದಲ್ಲೂ ವಜ್ರಗಳನ್ನು ಅಂಟಿಸಿರಾಳೋ ಏನೋ !” ಅಂತ ಅಂದಿದ್ದು ಕೇಳಿ ಮಾರನೆ ದಿನ ಅವರು ಒಗೆಯೋಕ್ಕೆ ಹಾಕಿದ್ದ ಒಳಲಂಗಾನ ನನ್ನ ಮುರಿದಿದ್ದ ತಗಡಿನ ಪೆಟ್ಟಿಗೆ ಯಲ್ಲಿ ತುಂಬಿಟ್ಟಿದ್ದ ಜ್ಞಾಪಕ, ಸ್ಕೂಲಿನಿಂದ ಬಂದ ತಕ್ಷಣ ಆದರಲ್ಲಿದ್ದ ವಜ್ರಗಳನ್ನು ಹುಡುಕೋದಕೇಂತ.

“ಅಯ್ಯೋ ! ಅಂತಿಂಥವರನ್ನೆಲ್ಲಾ ಮಾತಾಡ್ತಿಬಿಟ್ಟ್ರೆ ನಮಗೇನು ಮರ್ಯಾದೆ ಇರೋತ್ತ್ಯೆ ? ಮೊದಲು ಜನಗಳ ಕೈಯಿ. ಕತ್ತು, ಕಿವಿ ನೋಡಿ ಅಲ್ವೇ ಮಾತನಾಡಿಸ ಬೇಕಾದ್ದು ! ಖಾಲಿ ಕಿವಿ, ಖಾಲಿ ಕತ್ತು ಇದ್ರೆ ಏನು ಪ್ರಯೋಜನ. ವಜ್ರ ಇರಬೇಕಮ್ಮಾ ವಜ್ರ” ಅಂದಿದ್ದು ದೊಡ್ಡತ್ತೆ ಅಂತ ಜ್ಞಾಪಕ ಕೊಂಡು ಈಗಲ್ಲೂ ಆಮ್ಮ ಹಲ್ಲು ಕಡೀತಿರ್ತಾಳೆ. ನಮ್ಮಮ್ಮಂಗೂ ವಜ್ರಕ್ಕೂ ತುಂಬಾ ದೂರದ ಸಂಬಂಧ ಅಂತೇನು ಒತ್ತಿ ಹೇಳಬೇಕಾಗಿಲ್ಲ ಅಲ್ವೇ ?

ಅದೇ ದೊಡ್ಡತ್ತೆಯ ಗಲ್ಪನ ಮಗ (NRE) ಸ್ವದೇಶಕ್ಕೆ ಬಂದ ಸಂಭ್ರಮ ದಲ್ಲಿ ಅವನ ಮೂರನೇ ನಾಲ್ಕನೇ ಕಜಿನ್ಸ್‌ನೆಲ್ಲಾ ಅವನಿಗೆ ಮರುಗುರುತು ಮಾಡಿಸುವ ಸಲುವಾಗಿ ದೊಡ್ಡತ್ತೆ ಎಸೆದಿದ್ದ ಪಾರ್ಟಿ ಅದು. of course, ಆ ಗುಂಪಿನಲ್ಲಿ ಮೊದಲನೇ ಎರಡನೇ ಕಜಿನ್ಸ್ ಇಲ್ವೇ ಇರೋಕ್ಕೆ ಆಗುತ್ತೇ ? ಅವ್ರೆಲ್ಲಾ ಇದ್ದೇ ಇದ್ದು.

ತಮ್ಮ ಮಾತಿಗೆ ಸರಿಯಾದ ಪ್ರತಿಕ್ರಿಯೆ ಬರದೇ ಇದ್ದದ್ದರಿಂದ “simple living and high thinking” ದೊಡ್ಡತ್ತೆ ದೊಡ್ಡ ದನಿಯಲ್ಲಿ ಮತ್ತೊಮ್ಮೆ ಪುನರುಚ್ಚರಿಸಿದರು. ಇದುವರೆಗೂ ಸೀರೆ, ಒಡವೆ, ಬಿಜಿನೆಸ್ ಅಂತೆಲ್ಲಾ ಮಾತಾಡುತ್ತಾ ಇದ್ದ ಅತಿಥಿಗಳೆಲ್ಲಾ ಇತ್ತ ಕಡೆ ಗಮನ ಹರಿಸಿದರು. “ಹೌದು” ಅನ್ನೋ ಆರ್ಥ ಬರೋ ಭಂಗಿಯಲ್ಲಿ ಹೆಂಗಸರೆಲ್ಲಾ ತಮ್ಮ ಕತ್ತನ್ನು ಸೂಕ್ಷ್ಮವಾಗಿ ಅಲ್ಲಾಡಿಸಿದರು. ದೊಡ್ಡತ್ತೆಯ ವಜ್ರಗಳ ಪ್ರತಿಸ್ಪರ್ಧಿಗಳೋ ಎಂಬಂತೆ ಅವರ ಒಡವೆಗಳೆಲ್ಲಾ ವಜ್ರ, ಕೆಂಪು, ಪಚ್ಚಿ, ನೀಲಿಗಳು ತಮ್ಮ ತಮ್ಮ ಬಣ್ಣಗಳನ್ನು ಚೆಲ್ಲಿದುವು.

“ಹೌದು ! ಹೌದು !” ಹಿಂದೆಲ್ಲೋ ಕೂತಿದ್ದ ನಾನು ಜೋರಾಗಿ ಕೂಗಿದ್ದೆ - ಕೂಗಿದ್ದೆ ಏನು - ಅರಚಿದ್ದೆ. ಆದರೆ ತಕ್ಷಣ ನಾಲಿಗೆನೂ ಕಚ್ಚಿಕೊಂಡಿದ್ದೆ. ಯಾಕೆಂದ್ರೆ ! ನನ್ನ ಮೂರನೇ ಕಜಿನ್ ಪದ್ಮ ತನ್ನ ಪಕ್ಕದಲ್ಲಿ ಕೂತಿದ್ದ ಅವಳ ಎರಡನೇ ಕಜಿನ್ ಗಾಯಿತ್ರೀನ ತಿವಿಮ ಕಣ್ಣು ಹೊಡೆದು ಬಾಯಿ ಸೊಟ್ಟಿಮಾಡಿ “ಅಯ್ಯೋ ! ಯಾಕೇ ಹಾಗೆ ಬಡ್ಕೋತಿ ! ನಿಂದೇನೂ ಯಾವಾಗ್ಲೂ ಸಿಂಪಲ್ ಲಿವ್ವಿಂಗೇ ತಾನೇ” ಅನ್ನೋ ಆರ್ಥ ಬರೋ ಹಾಂಗೇ ನಕ್ಕಿದ್ದಳಲ್ಲಾ ಅದಕ್ಕೆ. ತುಂಬಾ ಪಶ್ಚಾತ್ತಾಪ ಬೇರೆ ಪಟ್ಟೆ.

ಇದುವರೆಗೂ ದೆಹಲಿಯಲ್ಲೇ ಇದ್ದ ನನ್ನದು ಸಿಂಪಲ್ ಲಿವ್ವಿಂಗೇ ಅನ್ನಿ (ಹೈ ಥಿಂಕಿಂಗ್ ? - ಹಾಗಂದ್ರೇನು ?) ಅದ್ದಿಂದೇನೂ ಸಮಸ್ಯೆ ಏನೂ ಇರಲಿಲ್ಲ ! ಮಸಲ ಹೇಗೇ ಯಾವುದಾದರೂ ಪಾರ್ಟಿಗೆ ಹೋದೇಂತ ಇಟ್ಟೊಳಿ... ಒಂದೇ ಮಾದರಿ ಪುಕ್ಕಗಳ ಹಕ್ಕಿ ತರಹ ನಾವೆಲ್ಲರೂ. ನನ್ನ ಗಾಜಿನ ಬಳೆಗಳು ಹಸಿರು ಬಣ್ಣ ಎಸೆದವೊಂತ ಇಟ್ಟೊಳ್ಳಿ ನನ್ನ ಸ್ನೇಹಿತೆದು ಕೆಂಪು ಅಥವಾ ಹಳದಿ ಬಣ್ಣ ಬೀರಿದ್ದು ಅಷ್ಟೆ !

ಕೆಲವು ಬಾರಿ “ಹೈ ಸೊಸೈಟಿ” ಪಾರ್ಟಿಗಳಿಗೂ ಹೋಗುತ್ತಾಯಿದ್ದದ್ದೂ ಉಂಟು. ಆವಾಗಂತೂ ಸರಿಯೇ ಸರಿ ! ಒಂದು ತರಹಾ ಅಕ್ಕಪಕ್ಕದೋರಿಗೆ ಕೇಳುತ್ತಾಯಿದೇಂತ ಖಾತಿ ಮಾಡ್ಕೊಂಡು ಮೆಲುದನಿಯಲ್ಲಿ (to nobody in particular) ಗೊಣಗ್ಬೇಕು. “ದೇಖಿಯೇ ! ಬ್ಯಾಂಕ್ ಜಾನೇಕಾ ವಕ್ತೆಹೀ ನಹೀಂ ಮಿಲಾ. ಜೇವರ್ ಸಬ್ ಲಾಕರ್ ಮೇ ಪಡಾ ಹೈ” (ನೋಡಿ ! ಬ್ಯಾಂಕ್‌ಗೆ ಹೋಗೋಕೆ ಟೈಂ ಆಗ್ಲೇಯಿಲ್ಲಾ. ಒಡವೆಗಳೆಲ್ಲಾ ಲಾಕರ್‌ನಲ್ಲಿ ಬಿದ್ದಿವೆ) ಅಂದ್ರೆ ಆಯ್ತು. ಅದೆಲ್ಲಾ ಇರಬೇಕಲ್ಲಾ ‘in crowd’ನಲ್ಲಿ ಇರಬೇಕಂದ್ರೆ ಅಂತ ನನ್ನ ಭಿಪ್ರಾಯ.

ಇಲ್ಲಿಗೆ ಬಂದ್ಮೇಲೆ ಹಾಗಲ್ಲಲ್ಲಾ! ಇಲ್ಲಿ ಎಲ್ಲರಿಗೂ ಎಲ್ಲರ ವಿಷಯವೂ ಗೊತ್ತು. ನನ್ನ ವಿಷಯಾಂತೂ ಬಿಟ್ಟೇ ಬಿಡಿ. ಕೆಲವರು ನನ್ನ ಚಿಕ್ಕ ವಯಸ್ಸಿಂದ ಕಂಡಿವು ಕೆಲವು ನನ್ನ ಜೊತೇಲಿ ಬೆಳೆದೋರು. ಒೀಗಾಗಿ ಸ್ವಲ್ಪ ಕಷ್ಟವೇ !

ನಾನೂ ಬಂದ ಹೊಸದ್ರಲ್ಲಿ ಸುಮ್ಮನೆ ಇರಲಿಲ್ಲ. ನನ್ನ ಗಾಜಿನ ಬಳೆಗಳ ಹೊಳಪನ್ನು ತೋರಿಸಿಕೊಳ್ಳುವ ಸಲುವಾಗಿ ಒಳ್ಳೆ ಭರತ ನಾಟ್ಯಂ ಭಂಗಿಯಲ್ಲಿ ಮುಂಗೈ ತಿರುಗಿಸುತ್ತ ಮಾತಾಡುತ್ತಾಬಿದ್ದದ್ದೂ ಇತ್ತು. Nineteen to the dozen ಅಂತಾರಲ್ಲಾ ಹಾಗೆ ಹರಟುತ್ತಾಬಿದ್ದೆ. ಆದ್ರೆ ಅವೆಲ್ಲಾ ನನ್ನ ಮಾತು ಕೇಳಿದ್ದಾಗಿ ಮಾಡ್ತಿದ್ದೂ ಅವರ ಕಣ್ಣುಗಳು ಮುಗುಳ್ಳಗೆ ಎಲ್ಲಾ “ನೀನು ನಮ್ಮ ಗುಂಪಿಗೆ ಸೇರೋಕ್ಕೆ ಲಾಯಬ್ಬಿಲ್ಲಾಂತ ಅನ್ನೋ ನಿಜ ಸಂಗತೀನ ಹೊರಗೆಡಹುತ್ತಿತ್ತು ಅಂತ ನನ್ನ ಅನುಮಾನ. ಮನೆಗೆ ವಾಪಸ್ಸಾದ ಮೇಲೆ ನನಗೆ, ನನ್ನ ಗಂಡನಿಗೆ ಶುರುವಾಗಿ ಬಿಡುತ್ತಿತ್ತು ರಣ ರಾದ್ಯಾಂತ.

ಮತ್ತೆ ಬೇಜಾರಿಲ್ಲದೆ ಶುರು ಮಾಡಿದರು ದೊಡ್ಡತ್ತೆ “simple living and high”... ಅದು ನಮಗಾಗಿಯಲ್ಲ. ಹೊಸದಾಗಿ ಬಂದ ಅತಿಥಿಗಳ ಸಲುವಾಗಷ್ಟೆ! ಆಗ್ಲೆ ನಾನೂ ಕೊಂಚ “ಹೈ ಥಿಂಕಿಂಗ್” ಮಾಡೇ ಬಿಟ್ಟೆ ನೋಡಿ ! “ಲೇಡೀಸ್ ರೂಂನ” ಏಕಾಂತಕ್ಕೆ ಓಡಿ ಹೋಗಿ ಹಿಂದಿನ ದಿನತಾನೇ (ಪಾರ್ಟಿಗಿಂದೀ) ಕೊಂಡ ಪಚ್ಚೆ, ಕೆಂಪು ವಜ್ರಗಳಿಂದ ತುಂಬಿದ ಜ್ಯೂಯಲರಿ ಸೆಟ್ಟನ್ನು (ಹುಷ್ ನಕಲೀ) ಧೈರ್ಯ ಮಾಡಿ ಧರಿಸಿಬಿಟ್ಟು ಬಂದು ಕೂತೇ ಬಿಟ್ಟೆ. ನನ್ನ ದೊಡ್ಡತ್ತೆಯ ಭಾಷಣ ನಿರ್ಗಳವಾಗಿ ಮುಂದುವರೆಯುತ್ತಿತ್ತು. ಅವರೇನು ಹೇಳುತ್ತಾಬಿದ್ದಾರೆಂತ ಕೇಳಸೋತಾಯಿದ್ನೋಯಿಲ್ವೋ ಆದ್ರೆ ನನ್ನ ಕೈಯಿ, ಕತ್ತು ಮಾತ್ರ ಆಡ್ನಿದ್ದೂ ಆಡ್ನಿದ್ದೆ ! ವಜ್ರ, ಕೆಂಪು, ಪಚ್ಚೆಯೆಲ್ಲಾ ಬಣ್ಣ ಚಲ್ಲಿದ್ದೂ ಚಲ್ಲಿದ್ದೆ ! ಯಾರಾದ್ರೂ ನನ್ನ ಕಡೆ ನೋಡುತ್ತಾರೇನೊಂತಾ ಕಣ್ಣಂಚಿಸಿಂದ ನೋಡ್ತಾನೊಬ್ಬಿದ್ದೆ. ಯಾರ ದೃಷ್ಟಿಯೂ ನನ್ನ ಮೇಲೆ ಬೀಳ್ತಿಯಿದ್ದಾಗ “ಅಯ್ಯೋ ! ಒಂದೇ ಏಟಿಗೆ 800 ರೂ. ಇದ್ರ ಮೇಲೆ ಎಸೆದು ಬಿಟ್ಟಲ್ಲವ್ವಾ ! ಅದೇ ಹಣ ಕೈಯಲ್ಲಿದ್ದಿದ್ರೇ .. ” ಅಂತ ಪೇಚಾಡ್ಕೊತಾಯಿದ್ದೇ ಬೇರೆ.

ಭಾಷಣ ಬಿಗಿತಿದ್ದ ದೊಡ್ಡತ್ತೆ ಮುಂಗುರುಳನ್ನು ತಿದ್ದಿಕೊಂಡು ವಜ್ರದ ನೆಕಲೇಸ್ ಕಾಣೋ ಹಾಗೆ ಸೆರಗಿನ ಮೇಲೆ ಕೂಡಿಸಿಕೊಂಡು ಕಾಲ್ಮೇಲೆ ಕಾಲು ಏರಿಸಿ ಕುಳಿತರು. ಮೊದಲೇ ಪರಿಚಯಿಸಿದ್ದ ನನ್ನ ಮೂರನೇ ಕರ್ಜಿ ಪದ್ಮ ತನ್ನ ಮೊಳಗೈಗೆ ತಲಪಿದ್ದ ವಜ್ರದ ಬಳೆಗಳನ್ನೆಲ್ಲಾ ಮುಂಗೈ ಮೇಲ್ಮಾಡ್ಕೊಂಡು

ಜೋಪಾನವಾಗಿ ಗಲ್ಲದ ಮೇಲೆ ಕೈಯಿಟ್ಟು ಕುಳಿತಳು. ಓಗೆ ಅಲ್ಲಿ ಬಂದಿದ್ದವರೆಲ್ಲಾ ತಮ್ಮ ಭಂಗಿಯನ್ನು ಬದಲಾಯಿಸಿ ಕುಳಿತರು. ಗಂಡಸೂ ಅಪ್ಪೆ ತಮ್ಮ ಸೂಟೂ ಬೂಟೂ ಟೈ ಸರಿ ಮಾಡ್ಕೊಂಡು ಅಟೆಂಷನ್‌ನಲ್ಲಿ ನಿಂತೇ ಬಿಟ್ಟು.

ಇವರಿಗೆಲ್ಲಾ ಏನಾಯ್ತಾಯ್ತೆ ಅಶ್ಚರ್ಯವಾಯ್ತು. ಹಾಗೇ ಎಲ್ಲರ ಕಣ್ಣುಗಳೂ focus ಆಗಿದ್ದ ಬಾಗಿಲ ಕಡೆ ನೋಡಿದೆ. ನಿಧಾನವಾಗಿ ಒಳಗೆ ಹೆಜ್ಜೆ ಯಿಡುತ್ತಿದ್ದಾಳೆ ಆ ಸುಂದರಿ-ಜೊತೆಗೆ ಗಂಡ- creaw of the party. ಎಲ್ಲರೂ ತನ್ನನ್ನೆ ನೋಡುತ್ತಿದ್ದಾರೆಂತ ಗ್ಯಾರಂಟಿ ಮಾಡಿಕೊಂಡೇ ಒಳಗೆ ಹೆಜ್ಜೆ ಹಾಕ್ತಾ ಯಿದ್ದಾಳೇನೋ ಆಕೆ ಅನ್ನಿಸ್ತು. ಆಹಾ! ಅವಳು ಹಾಕಿದ್ದ ಆ ಒಡವೆಗಳೇನು, ಸೀರೆಯೇನು-ಅವಳ ಮುಂದೆ ಅಲ್ಲಿದ್ದವರ ಅಲಂಕಾರವೆಲ್ಲಾ ಸಪ್ಪೆ!

ಅವಳು ಚೆನ್ನದ ಚಮಚ ಕಚ್ಚೀ ಹುಟ್ಟಿದ್ದಂತೆ. ಹುಟ್ಟಿದ ಮನೆ ಸೇರಿದ ಮನೆ ಎರಡೂ ಕೋಟ್ಯಾಧೀಶ್ವರದ್ದಂತೆ ದೊಡ್ಡತ್ತೆ ಮಗನ ಜೊತೆಯ NRE ಗಳಂತೆ ಈಗ ದೊಡ್ಡತ್ತೆ ಮಗ ಅವರ ಜೊತೆ ಸೇರಿ NRI ಆಗಿ ಒಂದು ದೊಡ್ಡ ಕಂಪನಿ ಬೇರೆ ತೆಗೆತಾನಂತೆ. ಇಷ್ಟಕ್ಕೆಲ್ಲಾ ಕಳಶವಿಟ್ಟಂತೆ ಅವಳು ಒಂದು ಕಾಲದ ಮಿಸ್ ಇಂಡಿಯಾ ಬೇರೆ ಅಂತೆ ಯಾರೋ ಪಿಸುಗುಟ್ಟಿದರು. ಸರಿ! ಇನ್ನು ಕೇಳಬೇಕೆ ಅವರಿಗೆ ದೊರೆತ reception. ದೊಡ್ಡತ್ತೆ ಎರಡು ಕೈಗಳನ್ನು ಜಾಜಿ ಮುಂದುವರೆದರು. ಮಾವ ಅತ್ತೇನ ಹಿಂಬಾಲಿಸಿದರು. ಅವರ ಮಗ, ನಮ್ಮ ಕಜಿನ್ ಅಂತೂ ಅವರೆಲ್ಲರಿಗಿಂತಲೂ ಎರಡು ಹೆಜ್ಜೆ ಮುಂದೆಯಿದ್ದ ಎನ್ನಬಹುದು. ಮಿಕ್ಕ ನಾವೆಲ್ಲಾ ದಸರ ಬೊಂಬೆಗಳ ತರಹ ಅಲ್ಲೇ ನಿಂತು ನೆಟ್ಟ ಕಣ್ಣನ್ನು ನೆಟ್ಟ ಹಾಗೆ ಅವರನ್ನೇ ನೋಡ್ತಾ ನಿಂತೆ. ಅಷ್ಟರಲ್ಲಿ ನನಗೆ ಏನಾಯ್ತಾಯ್ತೆ ತಿಳಿಯೋ ದಕ್ಕೆ ಮೊದಲೇ ನನ್ನ ಮುಂದೆ ಬಂದು ನಿಂತಿದ್ದಾಳೆ ಆ ಕ್ರೀಂ. ನನ್ನ ಕಿವಿಯಲ್ಲಿ ತೂಗಾಡುತ್ತಿದ್ದ ನವಿಲುಗಳನ್ನು ನಯವಾಗಿ ಸವರಿದಳು. ಕತ್ತಿನಲ್ಲಿ ಮೆರೆಯುತ್ತಿದ್ದ ನವಿಲುಗಳನ್ನು ಮೆದುಪಾಗಿ ಮುಟ್ಟಿದಳು. ನನ್ನ ಉಂಗುರವನ್ನು ತೆಗೆದು ತನ್ನ ತೆಳುವಾದ ಬೆರಳುಗಳಿಗೇರಿಸಿದಳು. Examination hallನಲ್ಲೂ ಡವಡವಾಂತ ಅಪ್ಪು ಜೋರಾಗಿ ಹೊಡೆದು ಕೊಳ್ಳೊಲ್ಲವೇನೋ ಹಾಗೆ ನನ್ನದೆ ಡವಡವ ಅಂತಿತ್ತು. ಜೋಪಾನವಾಗಿ ಉಂಗುರ ಮುಪ್ಪಿಸುತ್ತಾ :

"How beautiful ! ಎಲ್ಲೆಂದ ಮೊದ್ದಿದ್ದು !" ಕೋಗಿಲೆಯಂತೆ ನುಡಿದಳು.

ತಕ್ಷಣ ಜ್ಞಾಪಕ ಬಂದ M.G. Roadನ ದೊಡ್ಡ ಅಂಗಡಿಯೊಂದರ ಹೆಸರನ್ನೇ ಹೇಳಬಿಟ್ಟು. ಆ ಅಂಗಡಿ ಹೆಸರನ್ನ ದಿನಾ ಪೇಪರಿನಲ್ಲಿ ಓದುತ್ತಿರುತ್ತೇನೆ.

ಕರುಗಣ್ಣಿನಲ್ಲಿ ಮಿಕ್ಕ ಗೆಸ್ಸನ್ನು ನೋಡುವುದನ್ನು ಮಾತ್ರ ಮರೆಯಲಿಲ್ಲ. ಎಲ್ಲರೂ ಹಾಗೇ ಬೊಂಬೆಗಳ ತರಹ ನಿಂತಿದ್ದು ದೊಡ್ಡತ್ತೆಯಂತೂ 'ಏನಾಗ್ತಾಯಿದ್ಯೋ-ಅದು ಅರ್ಥವೇ ಆಗ್ತಿಲ್ಲಾ" ಅನ್ನೋ ಮುಖ ಮಾಡ್ಕೊಂಡು ನಿಂತಿದ್ದು. ಪದ್ಮಳ ಮುಖದ natural ಬಣ್ಣವೆಲ್ಲಾ ಹಾರಿ ಹೋಗಿ ಕೆನ್ನೆಗೆ ಬಳಿದಿದ್ದ ಕೆಂಪು ಬಣ್ಣ ಮಾತ್ರ ನಿಂತಿತ್ತು. ಮಿಕ್ಕೋರ ಮುಖದಲ್ಲೆಲ್ಲಾ ಆಶ್ಚರ್ಯ !

ಆ ಕ್ರೀಂ ಇನ್ನೊಂದು ನಿಮಿಷ ನನ್ನ ಒಡವೆಗಳನ್ನ ದಿಟ್ಟಿಸಿ ಬಿಟ್ಟಿ ಆ ನವಿಲುಗಳ ಮೇಲಿದ್ದ ಅಮೆರಿಕನ್ ಡೈಮೆಂಡ್ಸ್, ಕೆಂಪು, ಹಸಿರು, ನೀಲಿ ಕಲ್ಲುಗಳ ಹೊಳಪು ಎಲ್ಲಿ ಮಾಯವಾಗಿ ಬಿಡುವವೋ, ಬೆಳ್ಳಿಯ ಮೇಲೆ ಅದಿದ್ದ ಚಿನ್ನದ ನೀರೆಲ್ಲಿ ಕರಗಿ ಹೋಗುತ್ತದೆಯೋ. ಎಲ್ಲಿ ಗುಟ್ಟು ರಟ್ಟಾಗಿ ಬಿಡುತ್ತದೋ ಅನ್ನೋ ಭಯದಿಂದ ಶಿಷ್ಟಾಚಾರ ಮರೆತು ಅವಳ ಕೈಯಿಂದ ನನ್ನ ಕೈ ಎಳೆದುಕೊಂಡುಬಿಟ್ಟಿ. "ಹೊತ್ತಾಗ್ಲೋಯ್ತು!" ಇನ್ನು ಮನೆಗೆ ಹೋಗ್ಬೇಕಂತ ಗಾಬರಿಯಾಗಿ ಹೇಳಿ dining hallಗೆ ಓಡಿದೆ.

ಅಲ್ಲಿ ನೀಟಾಗಿ ಆರೇಂಜ್ ಮಾಡಿದ್ದ, ಸಾರ್ತ್ ಇಂಡಿಯನ್, ಸೌತ್ ಇಂಡಿಯನ್. ಚೈನೀಸ್, ಕಾಂಟಿನೆಂಟಲ್ ಡಿಶಸ್ ಎಲ್ಲಾ ಬಿಟ್ಟು ಮೂಲೇಲಿ ಎಲ್ಲೋ ಇದ್ದ ಅನ್ನ ಸಾರೂನ ಒಬ್ಬೇ ಮೂಲೇಲಿ ನಿಂತು ಗಬಗಬ ತಿಂದು ಯಾರಿಗೂ ಹೇಳ್ವಿ "ಸದ್ಯ! ಅವಳಿಂದ ತಪ್ಪಿಸ್ಕೊಂಡೆನಲ್ಲಾ !" ಅಂತ ಸಮಾಧಾನದ ಉಸಿರಳಿಯುತ್ತಾ ಬಸ್ ಸ್ವಾಪ್ ಕಡೆ ಹೆಜ್ಜೆ ಹಾಕಿದೆ.

ಇನ್ನೊಂದೆರಡು ತಿಂಗಳಷ್ಟೆ ! ದೊಡ್ಡತ್ತೆ ದೊಡ್ಡಗ - ಗ್ರೀನ್ ಕಾರ್ಡ್ ಬರ್ತಾಯಿದಾನಂತೆ. ಆವಾಗಿನ 5- star ನ party'ಲಿ ನೋಡ್ಬೇಕು ನನ್ನ ಸ್ಪೆಟಿಸ್ !



ದಾಡಿ - ಚಾಡಿ

ಪೀರ್ ಜಾದಾ ಬಿಟ್ಟಿದ್ದ ಮೂರು ಮೊಳ ದಾಡಿ
ಗುಬ್ಬಚ್ಚಿಗಳು ಗೂಡು ಕಟ್ಟಿ ತೂಗಾಡಿ
ಹೋದಲ್ಲಿ ಬಂದಲ್ಲಿ ಅವನ ಕಂಡು
'ಗುಬ್ಬಚ್ಚಿ ತಾತ' ಎನುವ ಹೆಸರ್‌ಗೊಂಡು
ಪಕ್ಷಿಧಾಮದಲಿ ಪ್ರವೇಶವಿಲ್ಲದವನಿಗೆ

ಕೇಳಿ ಅವರಿವರ ಚಾಡಿ !

ಪೇಣುಗೋವಾಲ ಸೊರಬ

ಓ ದೇವರೇ ಇವರನ್ನು ಕ್ಷಮಿಸು

ಶಿವು

“ದೇವಂದ್ಧಾನಯೇ ?” ನನ್ನ ಪ್ರಶ್ನೆಯ ಬೆನ್ನೇರಿ ಸಂಭಾಷಣಾ ಗೋಲಿ ಉರುಳಿತು.

“ಇದ್ದ, ಅಂತ ಯಾರೋ ಹೇಳ್ತಾ ಇದ್ದು” ಪ್ರಕಾಶ್ ಉತ್ತರಿಸಿದ. ಅವನ “ಯಾರೋ” ಲೇಖನ ಅಪರಂಜಿಲಿ ಪ್ರಕಟವಾದಂದಿನಿಂದ ಅವನ ಮಾತೇ ಹೀಗೆ.

ಆ ಸಂಜೆ ನಮ್ಮ ಮನೆಯಲ್ಲಿ ಸಂತೆ. ಜಯನಗರದಿಂದ ಕಮಲಕ್ಕ ಬಂದಿದ್ದರು. ಅವರನ್ನ ನೋಡಲು ಲೀಲಕ್ಕ, ಕಳೆದವಾರದ ಹತ್ತು ವರುಷದ ಹಬ್ಬದ ವಿಶ್ಲೇಷಣೆ ಮಾಡಲು ಸೂರಿ, ಅರ್ಧ ವಾರ್ಷಿಕ ಭೇಟಿಗೆ ಶೀನೂ, ನನ್ನ ಪುಸ್ತಕ ಹಿಂತಿರುಗಿಸಲು ಬಂದ ಪ್ರಭು, ಹೀಗೆ ಮದುವೆ ಕರೆಯೋಲೆಯಲ್ಲಿ ಹೇಳುವ ಹಾಗೆ ನಮ್ಮ ಮನೆ ಅಂದು ರಿಲೇಟಿವ್ಸ್ ಅಂಡ್ ಫ್ರೆಂಡ್ಸ್‌ಗಳಿಂದ ತುಂಬಿತ್ತು. ಅನಿರೀಕ್ಷಿತವಾಗಿ ಯಾರಾದರೂ ನಮ್ಮ ಮನೆಗೆ ಬಂದರೆ, ಅವರಿಗೆ ಸಿಗುವ ದಿಢೀರ್ ತಿನಿಸೆಂದರೆ ಆರಳು ಸಂಡಿಗೆ. ಹಾಗಾಗಿ ಸಂಡಿಗೆ ಸರಬರಾಜು ಭರದಿಂದ ಸಾಗಿತ್ತು.

“ನೀವೇನು ಹೇಳ್ತೀರಾ ಶೀನೂ ಅವರೆ?” ಸೂರಿ ಕೇಳಿದ.

“ಅಪರಂಜಿ ಹತ್ತು ವರುಷ ಬದುಕಿ ಉಳಿದಿದ್ದಾಳೆ ಅಂದ್ರೂ, ದೇವರು ಇರೋದಾ ಖರೇ” ಶೀನು ನಗುತ್ತಾ ಹೇಳಿದ.

“ದೇವರು ಕೆಲವರ ಮನೆಯಲ್ಲಿ ಇರುವುದಂತೂ ನಿಜ” ಲೀಲಕ್ಕ ಒಂದು ಒಗಟನ್ನು ನೀಡಿದರು.

“ಹಾಗಂದ್ರೇನು ? ಅವನು ಸರ್ವಾಂತರ್ಯಾಮಿ ಅಲ್ಲೇ?”—ಸೂರಿ

“ನಮ್ಮ ಪಾರ್ವತಿ ಚಿಕ್ಕೋಳಗಿದ್ದಾಗ ಡ್ರೈವರ್ ಅಸ್ತುತ್ಯ ದೇವರ್ ಅಂತಾ ಇದ್ದು. ಎಲ್ಲಾರ ಮನೇಲೂ ಡ್ರೈವರ್ ಇರಾನೇ ?”

“ವಾಹ್ ! ಡ್ರೈವರು—ದೇವರು ! ಎಂತಹ ಅರ್ಥಪೂರ್ಣ ಸಾಮ್ಯ. ಈ ಭವಸಾಗರದಾಗ್ಲೆ ನಾವೆಲ್ಲಾ ದೋಣೀಲಿ ಕುಂತು ಹೊಂಟಾಗ, ಅಂಬಿಗನಂತೆ ನಮ್ಮನ್ನು ದಾಟಿಸೋಕ್ ದೇವರು !—ಅವ ನಿಜಕ್ಕೂ ಡ್ರೈವರ್ — ಖರೇ ಹೇಳಿದ್ದಿ ಲೀಲಕ್ಕ.”

“ಈ ದೇವರು—ಡ್ರೈವರು ಎಲ್ಲಾ ಆನಗತ್ಯ ಭ್ರಮೆ” ಪ್ರಕಾಶ್ ಪ್ರಾರಂಭಿಸಿದ.

“ನಿಮ್ಮಲ್ಲಿ ಯಾರಾದ್ರೂ ಬರ್ತ್ಮಾಂಡ್ ರಸ್ತೆಲೆನ “A Free Man's Worship” ಓದಿದ್ದೀರಾ ? ನಾವೆಲ್ಲಾ ಇನ್ನೊಬ್ಬ ಜೀವಿಗೆ ತೊಂದ್ರೆ ಆಗ್ಗೆ ಇರೋಹಾಗೆ ನಮ್ಮ ನಮ್ಮ ಜೀವನಕ್ರಮಾನ ಹದಗೊಳಿಸಿಕೊಂಡ್ರೆ, ಯಾವ ದೇವರನ್ನೂ ಆವಾಹನೆ ಮಾಡೋ ಅಗತ್ಯಾನೇ ಇರೋದಿಲ್ಲ. ಈ ಜಗತ್ತಿನಲ್ಲಿ ನಮ್ಮ ಸುತ್ತಾ ನಡೀತಿರೋ ಕ್ರೌರ್ಯ, ಹಿಂಸೆ, ಅನ್ಯಾಯ, ನೋವು, ಇವುಗಳ ನೆಲ್ಲಾ ನೋಡಿಕೊಂಡು ಸಹಿಸಿಕೊಂಡಿರೋ ದೇವರು ಇರಾನೆ ಅಂತ ಹೇಗಾದ್ರೂ ನಂಬ್ತೀರಾ ?”

ಈ ಮಾಮೂಲು ನಾಸ್ತಿಕವಾದಕ್ಕೆ ಸೂರಿ ಕಾಯ್ದಾ ಇದ್ದ ಹಾಗೆ ಕಾಣಿಸಿತು.

“ದೇವರು ಸರ್ವಶಕ್ತ ಅಂತ ಯಾಕೆ ಭಾವಿಸೋತೀರಿ ಪ್ರಕಾಶ್. ಒಬ್ಬ ಕರುಣಾಮಯಿ, ಸಾತ್ವಿಕ ಆದರೆ ಸರ್ವಶಕ್ತನಲ್ಲದ ದೇವರು ಇರೋದಕ್ಕೆ ಸಾಧ್ಯ ವಿಲ್ಲವೇ ? ಅವನಿಗೆ ಜಗತ್ತಿನ ಎಲ್ಲಾ ಅನ್ಯಾಯಗಳನ್ನೂ ಸರಿಪಡಿಸೋ ಶಕ್ತಿ ಇಲ್ಲದೇ ಇದ್ರೂ, ಕೆಟ್ಟದ್ದರಲ್ಲಿ ಮಧ್ಯಸ್ಥ ಅನ್ನೋಹಾಗೆ ತನ್ನ ಕೈಲಾದ್ದನ್ನ ಕೆಟ್ಟ ಕೆಟ್ಟದಾಗಿ ಮಾಡ್ತಾ ಸಂಕಟ ಪಟ್ಟುಕೊತಾ ಇರಬಹುದಲ್ಲಾ ದೇವರು”

“ಕೈಲಾದ್ದನ್ನ ಕೆಟ್ಟಕೆಟ್ಟದಾಗಿ ಮಾಡೋದು ಅಂದ್ರೆ ನಮ್ಮ ನರಸಿಂಹರಾವ್ ತರಹಾ ಅನ್ನಿ, ಒಳ್ಳೇ ಉದಾಹರಣೆ. ಅಂಥಾ ದೇವರಿಗೆ ಕೂಡ ಹರ್ಷದ್ ತರಹಾ ಸೂಟ್ ಕೇಸ್‌ಗಟ್ಟಿ ಕಾಣಿಕೆ ಅರ್ಪಿಸ್ತಾರಲ್ಲಾ ಭಕ್ತಾದಿಗಳು. ಅದಕ್ಕೇನು ಹೇಳ್ತೀರಾ ಸೂರಿ. ಸರ್ವ ಶಕ್ತಾ ಅಂತ ನಂಬಿ ಕಾಣಿಕೆ ಕೊಡ್ತಾರೆ. ಸರ್ವಶಕ್ತ ಅಲ್ಲಿದ್ದೆ ಆಪ್ತು ಅದನ್ನೆಲ್ಲಾ ಸ್ವೀಕರಿಸಲೇ ಬಾರದು. ನೈತಿಕವಾಗಿ ಅದು ಸರಿಹೋಗಲ್ಲ ಅಲ್ಲೇ.”

ನನ್ನ ಪತ್ನಿ ಮಂಗಳಾ ಎಲ್ಲರಿಗೂ ಕಾಫಿ ಶಂದಿಟ್ಟಳು. ಇಷ್ಟು ಹೊತ್ತೂ ಸುಮ್ಮನಿದ್ದ ಪ್ರಭು ಒಂದೆರಡು ಗುಟುಕು ಕಾಫಿ ಹೀರಿ ಶುರುಮಾಡಿದ.

“ವಿಜ್ಞಾನದ ಜಗತ್ತಿನಲ್ಲಿ ಅತ್ಯಂತ ಕುತೂಹಲ ಜನಕ ವಿಷಯಗಳು ಕಂಡು ಬರತೀವೆ. ಲಾಗಾಯ್ತಿನಿಂದಲೂ ವಿಜ್ಞಾನಿಗಳಿಗೂ, ದೇವರಿಗೂ ಬಹು ದೂರ. ಆದರೆ ಇತ್ತೀಚಿನ ಸಂಶೋಧನೆಗಳು ದೇವರ ಅಸ್ತಿತ್ವದಡೆಗೆ ಬೊಟ್ಟು ಮಾಡಿ ತೋರಿಸುತ್ತಾ ಇವೆ.”

“ಆಂಥಾ ಸಂಶೋಧನೆಗಳೂ ಇವೆಯೇ?” ಲೀಲಕ್ಕ ಸಹಜ ಕುತೂಹಲ ವ್ಯಕ್ತ ಪಡಿಸಿದರು.

“ಖಂಡಿತಾ ಇವೆ ಮ್ಯಾಡಂ! ಈಗ ನಮ್ಮ ಸೂರ್ಯನ್ನೇ ತಗೊಳ್ಳಿ. ಕಳೆದ ಸಾವಿರ ಕೋಟಿ ವರ್ಷಗಳಿಂದ ನಮಗೆ ಒಂದೇ ಸಮನೆ ಸೂರ್ಯನ ಶಾಖೆ ಲಭ್ಯವಾಗುತ್ತಾ ಇದೆ. ಸೂರ್ಯ ಹೀಗೆ ಕೋಟ್ಯಂತರ ವರ್ಷಗಳ ಕಾಲ ಬದಲಾಗದೇ ಇರೋದು ಅತ್ಯಂತ ಆಕರ್ಷಕ ಅಂತ ವಿಜ್ಞಾನಿಗಳಿಗೆ ಮೊನ್ನೆ ತಿಳಿಯಿತು. ಗುರುತ್ವಾಕರ್ಷಣೆಗೆ ಸಂಬಂಧಿಸಿದ ಒಂದು ಸಂಖ್ಯೆ, ಕೋಟಿಯಲ್ಲಿ ಒಂದು ಪಾಲು ವ್ಯತ್ಯಾಸವಾಗಿದ್ದರೂ ಸೂರ್ಯ ಅನೇಕ ಕೋಟಿ ವರ್ಷಗಳ ಹಿಂದೆಯೇ ಕುಗ್ಗಿ ಅಥವಾ ಸಿದಿದು ನಾಶವಾಗಿದ್ದು. ಆ ಸಂಖ್ಯೆನ ಅಷ್ಟು ನಿಖರವಾಗಿ ಯಾರು ನಿಗದಿ ಪಡಿಸಿದ್ದು?

ಇನ್ನೊಂದು ವಿಷಯ, ಹೈಡ್ರೋಲಿನಲ್ಲಿ 10^2 , 10^3 ಅಂತ ಹತ್ತರ ಪವರ್ ಗಳನ್ನು ನಾವೆಲ್ಲಾ ಕಲಿತೇ ಇರ್ತೀವಿ. 10ರ ನಲವತ್ತನೇ ಪವರಿನ ಸಂಖ್ಯೆ 10^{40} — ಈಚಿನ ವೈಜ್ಞಾನಿಕ ಸಂಶೋಧನೆಗಳಲ್ಲಿ ಅನಿರೀಕ್ಷಿತವಾದ ಜಾಗಗಳಲ್ಲಿ ಕಾಣಿಸ್ಕೊಳ್ಳುತ್ತಾ ಇದೆ. ಉದಾಹರಣೆಗೆ —

ಪ್ರೋಟಾನ್ ಮಾಸ್‌ಗಳಲ್ಲಿ ಬ್ರಹ್ಮಾಂಡದ ತೂಕ — $10^{40} \times 10^{40}$

ಬೆಳಕು ಪ್ರೋಟಾನ್ ದೂರ ಕ್ರಮಿಸುವ ಸಮಯದ ಅಳತೆಯಲ್ಲಿ ಬ್ರಹ್ಮಾಂಡದ ವಯಸ್ಸು - 10^{40}

ಪ್ರೋಟಾನ್ ನಡುವಣ ವಿದ್ಯುತ್ ಶಕ್ತಿ ಹಾಗೂ ಗುರುತ್ವಾಕರ್ಷಣೆಯ ಪರಿಮಾಣ - 10^{40} .

ಓಗೆ ಮೇಲ್ನೋಟಕ್ಕೆ ಒಂದಕ್ಕೊಂದು ಸಂಬಂಧಿಸದೇ ಇರೋ ವಿಷಯಗಳ ಲೈಲ್ಲಾ ಒಂದೇ ಸಂಖ್ಯೆ ಉದ್ಭವಿಸಿರೋದು ನೋಡಿದರೆ, ಇದರ ಒಂದೆ ಯಾರದ್ದೊ ಕೈವಾಡ ಇದೆ ಅಂತ ವಿಜ್ಞಾನಗಳ ಗುಮಾನಿ.”

ಇದನ್ನೆಲ್ಲಾ ಕೇಳಿ ಪ್ರಭು ಒಬ್ಬ ಭೌತವಿಜ್ಞಾನಿ ಅಂತ ತಿಳಿಯಬೇಡಿ. ವಿಜ್ಞಾನದ ವಿಷಯದಲ್ಲಿ ಆತನಿಗೆ ಅದಮ್ಯ ಕುಶೂಹಲ ಅಷ್ಟೇ.

“ನಾನು ನಂಬಿರೋ ದೇವರು ಗಣಿತದ ತಜ್ಞ ಆಗಿರಬೇಕಾಗಿಲ್ಲ” ಈ ರೀತಿ ಹೇಳಿದ್ದು ಕಮಲಕ್ಕ.

“ನನ್ನ ಅಹೀವ ಆತಂಕ, ದೈನ್ಯತೆಯ ಸಮಯದಲ್ಲಿ ನನ್ನ ನೆರವಿಗೆ ಖಂಡಿತಾ ಬರ್ತಾನೆ ನಾನು ನಂಬಿರೋ ದೇವರು. ಮುಂದೆ ಹೇಳೋ ಘಟನೆ ನಾನು ದೆಹಲಿ ಯಲ್ಲಿದ್ದಾಗ ನಡೆದದ್ದು” ಕಮಲಕ್ಕ ಪ್ರಾರಂಭಿಸಿದರು.

“ನಾವು ದೆಹಲಿ ಸೇರಿದ ಹೊಸದು. ಬಾಡಿಗೆ ಮನೆ. Phone ಇಲ್ಲ. ಗ್ಯಾಸ್ ಇಲ್ಲ. ಒಂದು ಇಲೆಕ್ಟ್ರಿಕ್ ಸ್ಟೋವ್‌ನಲ್ಲೇ ಅಡಿಗೆ. ಆ ಸ್ಟೋವ್ ಬಹಳ ಕರೆಂಟ್ ಎಳೀತಿತ್ತು. ಇದ್ದ ಖಾಲಿ ಗ್ಯಾಸ್ ಸಿಲಿಂಡರ್‌ಗೆ ಅಲೋಕೇಷನ್ ನಂಬರ್ ಇರಲಿಲ್ಲ. ಹಾಗಾಗಿ ಬದಲಿ ಸಿಲಿಂಡರ್ ಸಿಕ್ಕಿರಲಿಲ್ಲ. ಹತ್ತು ಹದಿನೈದು ದಿನ ಕಂಡಕಂಡಲ್ಲೆಲ್ಲಾ ಓಡಾಡಿದೆ. ಕೊನೆಗೆ ಯಾರೋ ಒಂದು Phone ನಂಬರ್ ಕೊಟ್ಟರು. ಅಲ್ಲಿಗೆ Phone ಮಾಡಿ ಅವರ ಹೆಸರು ಹೇಳಿದರೆ ಸಿಲಿಂಡರ್ ಸಿಗಬಹುದು ಎಂದರು. ಅಪ್ಪುಹೊತ್ತಿಗಾಗಲೇ ನನ್ನ ಹತಾಶೆ ತುದಿಮುಟ್ಟಿತ್ತು. Public Phone ನಲ್ಲಿ Phone ಮಾಡೋಣವೆಂದು ಮನೆಗೆ ಬೀಗ ಹಾಕಿ ಹೊರಟೆ. ದಾರಿಯಲ್ಲಿ “ಶ್ರೀರಾಮ, ಇದೊಂದು ಬಾರಿ ನನಗೆ ನೆರವಾಗು” ಅಂತ ಅತಿ ದೈನ್ಯದಿಂದ ಬೇಡಿ ಕೊಂಡು, ಹೋಗಿ Phone ಮಾಡಿದೆ. ಸಂಜೆ ಸಿಲಿಂಡರ್ ಕಳಿಸುವುದಾಗಿ ತಿಳಿಸಿದರು. ಮನೆಗೆ ಬಂದು ಎರಡು ನಿಮಿಷ ಆಗಿರಲಿಲ್ಲ. ಬಾಗಿಲ ಗುಟೆ ಟ್ರಿನ್ ಎಂದಿತು. ಬಾಗಿಲು ತೆರೆದು ನೋಡಿದರೆ ಒಬ್ಬ ಸರ್ದಾರ್‌ಜಿ ಸಿಲಿಂಡರ್ ಹಿಡಿದು ನಿಂತಿದ್ದಾನೆ. Phone ಮಾಡಿದವನಂತೂ ಅಲ್ಲ. ಸಿಲಿಂಡರ್ ಒಳಗಿಡಿಸಿ ಅವನ ಹೆಸರು ಕೇಳಿದೆ. “ರಾಮ ಸ್ವರೂಪ್” ಅಂದ. ನನ್ನ ಹೃದಯವನ್ನೇ ಯಾರೋ ಜಗ್ಗಿದಂತಾಯಿತು. ಬೇರೆ ದಿಕ್ಕಿಲ್ಲದ, ಕಂಗೆಟ್ಟ, ದಾರಿಕಾಣದ ಆರ್ತರಿಗೆ ಸಹಾಯ ಮಾಡೇ ಮಾಡ್ತಾನೆ ನನ್ನ ದೇವರು”.

“ನೋಡಿ”. ಲೀಲಕ್ಕ ರುರುವೂಡಿದರು “ನನಗೆ ನಿಜಕ್ಕೂ ಕನ್‌ಫ್ಯೂಸ್ ಆಗ್ತಾ ಇದೆ. ದೇವು ಅಂಬಿಗನೋ, ನರಸಿಂಹರಾವ್ ತರಹಾನೋ, ಭ್ರಮೇನೋ ಗಣಿತಜ್ಞನೋ ಅಥವಾ ಗ್ಯಾಸ್ ಸಿಲಿಂಡರ್ ಸಪ್ಲೆಯರ್ನೊ ಒಂದು ತಿಳಿತಾ ಇಲ್ಲ. ನೀನೇನೂ ಮಾತಾಡೇ ಇಲ್ಲ. ನೀನು ಏನು ಹೇಳ್ತೀ ಕುವಾರ್ ?”

ಸರಿ, ನನಗೆ ಬಂತು ಖೀಕಲಾಟ ! ಇಷ್ಟು ಹೊತ್ತೂ ಎಲ್ಲರ ಮಾತನ್ನು ಕೇಳಿಸ್ಕೊಳ್ಳುತ್ತಾ ಸಂತೋಷದಿಂದ ಕೂತಿದ್ದೆ. ಈಗ ಲೀಲಕ್ಕ ನನ್ನನ್ನ ಪೇಚಿಗೆ ಸಿಕ್ಕಿಸಿದರು ಹೇಗೂ ಒಂದು ಉತ್ತರ ಹೇಳಲೇ ಬೇಕಲ್ಲ.

“ನೋಡಿ. ಹೇಳಿ ಕೇಳಿ ನಾನು ಅಪ್‌ಡೈಕ್ ಭಕ್ತ. ಹಾಗಾಗಿ ಅವನ ಅಭಿಪ್ರಾಯಾನೇ ನನ್ನದೂ ಆಗಿದ್ದೆ. ಅದರಲ್ಲಿ ಆಶ್ಚರ್ಯವೇನೂ ಇರೋದಿಲ್ಲ. ಮೊನ್ನೆ ಸೀಆರ್‌ಸ್ ನನಗೊಂದು ಅಪ್‌ಡೈಕ್ ಪುಸ್ತಕ ಎರವಲು ಕೊಟ್ಟಿದ್ದ. “ರಾಜರ್ಸ್ ವರ್ಷನ್” ಅಂತ ಅದರ ಹೆಸರು. ಅದರ ಪ್ರಾರಂಭದಲ್ಲಿ, ಒಬ್ಬ ತರುಣ ವಿಜ್ಞಾನಿ ಮತ್ತು ಒಬ್ಬ ಡಿವೈನಿಟಿ ಪ್ರೊಫೆಸರ್ ಇವರುಗಳ ನಡುವೆ ಒಂದು ಸಂವಾದ. ವಿಷಯ - ನಾವು ಮಾತಾಡ್ತಾ ಇರೋದೇ. ತರುಣ ಡೇಲ್ ದೇವರ ಅಸ್ತಿತ್ವದ ಬಗ್ಗೆ ಬೇಕಾದಷ್ಟು ಮಾತಾಡ್ತಾನೆ. ಅಷ್ಟೆಲ್ಲಾ ಅವನು ಮಾತಾಡ್ತಾ ಇದ್ದೂ, ರಾಜರ್‌ಗೆ ಡೇಲ್‌ನ ಹೃದಯದಲ್ಲಿನ ಹತಾಶಭಾವನೆ ಎದ್ದು ಕಾಣುತ್ತೆ. ಈ ಹತಾಶೆಯು ಇನ್ನೊಂದು ಮುಖ ದೇವರ ಬಗ್ಗೆ ನಮಗಿರುವ ಕಾತರ ಅಂತಾನೆ ರಾಜರ್. ಎಲ್ಲರ ಹೃದಯದಲ್ಲಿರೋ ಈ ಕಾತರ, ಈ ಉತ್ಕಟ ಆಶೆ, ಈ longing ಇದೊಂದೇ ದೇವರ ಅಸ್ತಿತ್ವಕ್ಕೆ ಇರೋ ಏಕಮಾತ್ರ ಪುರಾವೆ - ಇದು ಅಪ್‌ಡೈಕ್ ಮಾತ. ಅವನ ಮಾತಿನಲ್ಲೇ ಹೇಳೋದಾವ್ರೆ -

‘What was this desolation in Dale’s heart, I thought but the longing for God - that longing When all is said and done the only evidence of His existence.’”

ಮಂಗಳಾ ಒಳಕ್ಕೆ ಬಂದಳು. ಎಲ್ಲರ ಗಂಭೀರ ಮುಖಭಾವ ನೋಡಿ “ಇಷ್ಟೆಲ್ಲಾ ಅಪರಂಜಿ ಬರಹಗಾರರು ಒಟ್ಟಿಗೇ ಸೇರಿದುವಾಗ ಹಾಸ್ಯ ಹುಡುಗಾಟ ತುಂಬಿರುತ್ತೆ ಅಂದು ಕೊಂಡಿದ್ದೆ. ಇದೇಕೆ ಹೀಗೆ?” ಅಂತ ಕೇಳಿದಳು.


ಶೀನು ನಿಧಾನವಾಗಿ ಉತ್ತರಿಸಿದ.

“ಮಂಗಳಕ್ಕಾ, ಇಷ್ಟು ವರುಷ ಸಾವೆಲ್ಲಾ ಮಾತಾಡ್ಕೊತಾ ಇರೂದ್ರೂ, ನೀವು ನೋಡೀರ ಎಂದಾದ್ರೂ, ಬೇರೇನಾದ್ರೂ ಮಾತಾಡಿದ್ದು ಕಂಡೀರೇನ್ರಿ?”

“ಅದೂ ನಿಜಾ ಅನ್ನಿ” ಎಂದು ನಕ್ಕಳು ಮಂಗಳಾ.



ಯೋಜನೆಗಳು ಹಲವಾರು. ಆಯ್ಕೆ ನಿಮ್ಮದು.



ಸೇವಿಂಗ್ಸ್ ಬ್ಯಾಂಕ್ ○ ಸುಲಭ್ ಅಕೌಂಟ್ ○ ಸುಗಂ ಚೆಕ್ಸ್ ○
ಕಾಮಧೇನು ಡಿಪಾಸಿಟ್ಸ್ ○ ಫಿಕ್ಸೆಡ್ ಡಿಪಾಸಿಟ್ ○
ಲೋನ್ ಲಿಂಕ್ಡ್ ಡಿಪಾಸಿಟ್ಸ್ ○ ರಿಕರಿಂಗ್ ಡಿಪಾಸಿಟ್ ○
ನಿರಂತರ ಡಿಪಾಸಿಟ್ ○ ಕಲ್ಪತರು ಡಿಪಾಸಿಟ್ ○
ನ್ಯೂ ನಿತ್ಯ ನಿಧಿ ಡಿಪಾಸಿಟ್ ○ ಬಾಲಕ್ಷೇಮ ಡಿಪಾಸಿಟ್ ○
ಕ್ಯಾನ್‌ಬ್ಯಾಂಕ್ ಸ್ಟಾಕ್‌ಇನ್‌ವೆಸ್ಟ್ ○ ಅನಿವಾಸಿ ಭಾರತೀಯರಿಗೆ
ವಿಶೇಷ ಯೋಜನೆಗಳು

ನಮ್ಮ ಎಲ್ಲಾ ಸೇವೆಗಳೂ ಯೋಜನೆಗಳು, ನಿಮ್ಮ ಸೇವೆಗಳಿಗೆ, ಭದ್ರತೆ ಮತ್ತು
ಬಳಸುವ ಅನುಕೂಲತೆಯ ಜೊತೆಗೆ, ನಿಮಗೆ ಉತ್ತಮ ಪ್ರತಿಫಲವನ್ನೂ
ದೊರಕಿಸುವವು.



ರೆನರಾ ಬ್ಯಾಂಕ್

(ಭಾರತ ಸರ್ಕಾರದ ಒಂದು ಉದ್ಯಮ)

ಪ್ರಧಾನ ಕಛೇರಿ, ಜೆ. ಸಿ. ರಸ್ತೆ, ಬೆಂಗಳೂರು 560 002

ಯಾವಾಗಲೂ ಒಂದು ಹೆಜ್ಜೆ ಮುಂದೆ. ಸದಾಕಾಲ ನಿಮಗೆ ಆಸರೆ.

ಶುಭಾಶಯಗಳೊಂದಿಗೆ

ಮಾಸ್‌ಕಾಟ್ ಆಗ್ಲೋ ಕೆಮಿಕಲ್ಸ್ ಪ್ರೈವೇಟ್
ಲಿಮಿಟೆಡ್

93, 3ನೇ ಘಟ್ಟ,
ಪೀಣ್ಯ ಇಂಡಸ್ಟ್ರಿಯಲ್ ಏರಿಯ,
ಬೆಂಗಳೂರು - 560 058

ದೂರವಾಣಿ: 395902 ತಂತಿ: 'ಮಾಸ್ ಕಾಟ್' ಟೆಲೆಕ್ಸ್ - 845-580

ಭತ್ತ, ಕಬ್ಬು ಮತ್ತು ಗೋಧಿಯ ಬೆಳೆಗಳಲ್ಲಿ
ಕಳೆ ನಿಯಂತ್ರಣ ಮಾಡುವುದಕ್ಕೆ
“ನಾಕ್ವೀಡ್” ಕಳೆನಾಶಕವನ್ನು ಉಪಯೋಗಿಸಿರಿ.

**PLASTIC PRODUCTS
THE BEST SINCE 1972**

WE HAVE ALWAYS ACTED ON THE PRINCIPLE

***RATHER LOOSE MONEY
THAN THE CONFIDENCE
OF OUR CUSTOMERS***

THE INTEGRITY OF OUR PRODUCTS

OUR GIVEN WORD

ALWAYS MEAN MORE TO US
THAN TEMPORARY GAIN

THIS IS OUR PRINCIPLE
FOR DECADES

AND

WE COMPROMISE ON ANY THING

BUT

OUR PRINCIPLE

ALWAYS AT YOUR SERVICE.



UIPLAST PRIVATE LIMITED

Office

172/1, Srinivasa Industrial
Estate, Bannerghatta Road
Bangalore-560 076
Phone: 641402

City Office

229, Chickpet
Bangalore - 560 053
Phone: 77262

City Office II

6, P.C. Lane
SJP Cross
Bangalore - 560 002
Phone: 238664